

ምዕራፍ አምስት

ከምሽቱ ሦስት ሰዓት አካባቢ ይሆናል ። ማርታ ገና ከውጭ አልገባችም ። ትዕግሥትና ሁለት የመኝታ ክፍል ጓደኞቿ አልጋቸው ላይ ጋደም ብለው ፤ ከመጀመሪያ ዓመት ኮርስ አንዱ የሆነውን የኢትዮጵያ ታሪክ እያጠኑ ይጠያያቃሉ ።

የመኝታ ክፍላቸው በር ሳይንኳኳ ተከፈተ ። ቤተሰብ ሌም አሰግድ አገገቷን ብቻ ወደ ውስጥ ብቅ አድርጋ ተመሰክተች ።

“አ ቤተሰብም ፣ ግቢ” አሏት ሦስቱም በአንድ ድምፅ ።
“ ማርታ አልመጣችም እንዴ ? ” ስትል ጠየቀች ።

“ ግቢ ፣ ትመጣለች ” አሏት ደግመው ። ወደ ውስጥ ገብታ ትዕግሥት አልጋ ላይ ከግርጌ ተቀመጠች ።

“ ምንው ቆየች ፣ ቶሎ እመጣለሁ ብላኝ ነበር ? ” አለች በኋላ ፣ ቤተ ሰብ ሰዓቷን አየችና ፣ “አንቺ ፣ ሦስት ሰዓት ከሩብ ሆኗል ” ኮ ! ለመሆኑ ብትመጣስ ዘበኞቹ ያስገቧታል ብለሽ ነው?” አለች ፣ ተስፋ በቆረጠ አነጋገር ።

“ ከመጣችሁ ያስገቧታል ፣ ልጅትክ ማርታ ነች ” አለች ትዕግሥት ፣ በቀልድ ዐይነት የማርታን ቅልጥፍና ለመግለጽ ። በርግጥም ማርታ አምሽታ በመጣች ቁጥር “ ጥበቅ ነን ” የሚሉትን የጥበቃ ጓደኞች ጥርጴን አሳይታ ውሃ አድርጋቸው ነው የምትገባው ።

“ ይልቅ ” አለች ትዕግሥት በመቀጠል ፣ “ ይልቅስ መምጣቷን ተጠራጠራልኝ ” ለቤተ ሰብ ሌምም ጉዳዩ እንግዳ ነገር አይደለም ። ይልቁንም በተሳካ ጊዜ አብረው ነው ምሽቱን የሚወጡት ። ቤተ ሰብ ሌምን ከትዕግሥት ያስተዋወቀችት ማርታ ናት ። የእነሱ ጓደኝነት ግን ከውጭ ጀምሮ ነው ፤ አራት ዓመት ያህል አሳቸው ። እንዲያውም ቤተ ሰብ ሌም

ቀድማት የኒቨርስቲ በመገባቷ፣ በመሐል ለተወሰነ ጊዜ ጓደኛነታቸው ላልተነበር እንጂ፣ መጀመሪያ ላይ በጣም ጥብቅ ጓደኞች ነበሩ። ቤተ ልሔም አሁን የሁለተኛ ዓመት ተማሪነት።

ቤተ ልሔም የትዕግሥት አገላለጽ ስለ ገባት ግብዓትና፣ “መምጣትህ ትመጣለች፣ ያህን ሠርጉ በታኮ ነው የሐደኛው። ቀን አብራክት ነበርኩ። ስለ ሁኔታው ተነጋግረን ለነገ እንገንደክም፣ ዛሬ እዚህ አድረገን ጠዋት ለመሄድ ወስነናል” አለችት።

ትዕግሥት ትዝ አላት። አሁን የጓደኛዋ ሠርገ እንደሚኖር ማርታ ነግራት ነበር።

“አንቺም አብረሽን ትሔጃለሽ፣ አይደለም?” አለች ቤተ ልሔም፣ የትዕግሥትን ዐይን ዐይን እየተመለከተች።

“እስቲ እገዘር ያውቃል፣ ጥናቱኮ ተከምርአል?” አለች ትዕግሥት በማመንታት ዐይነት።

ከኮረኒና ውስጥ የታኮ ጫማ ድምፅ ስለ ተሰማቸው፣ ጭውውታቸውን ለአናታ ያህል አዳረጡ።

አንዳች ነገር በኋላው እንደሚያባርረው ሰው፣ ማርታ በሩን ብርገድ አድርጋ ገባች። ቤተ ልሔምን ከክፍሏ በማግኘቷ ደስ አላት። “ትንፋሽ እጥር — እጥር እያለ፣ “ሄይ ቤቴ! ቆየሁ እን ምን ታረጊዋለሽ!” አለችና ሳመቻት። ትዕግሥትንም ሳመቻት። ከግደ ያሉትን ሁለት ልጃገረዶች በፈገገታ ብቻ ሰላምታ ተለጥውጣቸው፣ ከቤተ ልሔም ጎን ጭ አለች።

“እንዴት ነው?” አለችና ቤተ ልሔም ጠቀሰ አረገቻት። በሳመቻት ጊዜ፣ ከንፈሯ እጅግ ለስልሶባት ነበር። ለምስጢር ድርጊቶቻቸው ከንግግር የበለጠ በጥቅሻና በምልክት ይገባባሉ።

“ምን ታረጊዋለሽ?” አለችና ማርታ፣ ከነልብሷ መኝታ ላይ ወጥታ ጋደም አለች።

“ግን በርግጥ ሠርጉ በታ ነው፣ የመሸሸው?” አለች ቤተ ልሔም፣ ጥርጣሬ በተሞላበት አነጋገር።

“ሙቶ እዚያው ነው ያመሸሁት” አለች ማርታ። ስንግራራ አመሸንና፣ የቅርብ የሆንነው ማታ ጓዳ ገብተን ራት ከበላን በኋላ፣ አንድ ውስኪ ተከፈተልን። ሌላ ነበር! አትሔጃም ብለውኝ በገድ ነው የመጣሁት።”

“ፓ! ግን ምንም የቀመሰሽ አትመሰደም”
“ሁለት መለኪያ ነችኮ የጠጣኋት፣ ቤቴ ሙቶ!”

“እሺ፣ ከዚያስ? ማሸኘሽ!” አለችት፣ ከፊል ቅናት በተቀላቀለበት አነጋገር።

“አንዱ ባለ ቆርቆሮ ነዋ!”

ትዕግሥት ነገሩ ስለ ገባት ግብዓት፣ ከሣዶ የተኙት ሁለት ልጃገረዶችም ከንፈራቸውን ከድነው ግቁ። በከፊል ቢያጠኑም በከፊል ጆርአቸው እነማርታ ጨዋታ ላይ ነበር።

“በሉ እንተኛ” አለች ማርታ፣ ሹራቧን እያወላለቀች “ነገኮ በጠዋት ተነሺዎች ነን።”

“አዎ! አረ ትላንትም አልተኛሁም። ሁኔታውን ላረጋግጥ ብዬ ነው! ኮ አንቺጋ የመጣሁት!” አለችና ቤተ ልሔም ከተቀመጠችበት ተነሣች።

“ሁኔታው ሁሉ የተግላ ነው። ጠዋት ተነሥተን መሔድ ብቻ!”

“ደም ትዕግሥትን አንድ በያት። እያመነታች ነው”

“ለምኑ? ለመሔድ?” አለች ማርታ፣ በቁርጠኝነት አነጋገር። “ወዳ በቀበሌ ተገዳ!” ልማዳዊ የአነጋገር ዘዴዋ ነው።

“ሆሆ! ፈተናኮ እየተቃረበ ነው” አለች ትዕግሥት፣ በማመንታት ዐይነት። አብዛኛው ልቧ ግን በመሔድ ላይ ያጋደለ ነበር።

“ታዲያ በአንድ ቀን ተአምር ልትፈጥሪ ነው?” ስትል ቤተ ልሔም ተነሣች። ልትሔድ የነበረችዋ ቤትዮ ጭራሽ ወገቧን ይዛ ማብራሪያ ትሰጥ ገባች። የሁለተኛ ዓመት ተማሪ በመሆኗ፣ አገላለጹ አሁን የመጀመሪያ ዓመት ተማሪዎች የሚ

ጨነቁበትን ሁኔታ ፡ “ አርገው አልፈደሁ ” በሚል የበላ ይነት ስሜት ነው ።

“ አንድ ነገር ልንገርሻ ትዕግሥት ” ስትል ጀመረች ። “ ይህ ፍሬሽማን ላይ መረበሽ ፣ መጨነቅ ፣ ራስን ማሠቃየት ዝም ብሎ እየተለመደ የመጣ ነገር ነው ። አምናም በኛ ጊዜ እንዲሁ ነበር ። ማጥናት ሳይሆን ፈደላትን መስነጣጠቅ ነበር የተያዘው ። በዚያ ላይ ፣ ሁሉ ነገሩ የጭንቅ ግቢ ነበር የሚመስለው ፤ ከፊሉ ዊዝድሮዋል ለማውጣት ሲሯሯጥ ፣ አንዳንዱም ሲቀልድ ፣ አንዳንዱም ሌክቸረሮች በእጅግ ፍቸው እየተባለች ስትታማ ፣ አንዳንዱ ከአቅሙ በላይ ሌሊቱን ሙሉ ሲያጠና በተቀመጠበት እንቅልፍ ሲወስደው . . . ምኑ ቅጡ ፣ ግን መጨረሻው ምን ሆነ መሰለሽ ! ”

ከማዶ ያሉት ሁለት ልጃገረዶችም ፣ ጆሮአቸውን በጣም አስልተው ይሰማሉ ። ማርታ ብቻ እንደ ማሸለብ ስላረጋት በሰመመን ነበር የምታዳምጠው ።

ቤት ልሔም ቀጠለች ፤ “ መጨረሻም ላይ ያው የገና ማዕበል መጣና ሁሉንም ለየ ። መውደቅ ያለበት ወደቀ ፤ ማለፍ ያለበት አለፈ ። ”

“ ታዲያ ለእሱማ ነው ‘ ከ ይህ መፍጨርጨር ’ አለች ትዕግሥት ባልተደነቀ ስሜት ።

“ ማለቱ ” አለች ቤተ ልሔም ፣ ልትል የረለገችውን በቅጡ እንዳልተረዳላት በመገመት ። “ ታዲያ መውደቅ ወይም ማለፍ ፣ ከሁለት አንዱን መጋፈጥ የማይቀር ዕዳ ሆኖ ሳለ መጨነቁ ምን ይጠቅማል ? እንደኔ እንደኔ የሚያስፈልገው የተወሰነውን ነገር በፕሮግራም ማጥናት ነው ። ከዚያ ውጭ የራሱ ጉዳይ ! ግን የሚገርምሽ ደግሞ ፣ ዩኒቨርሲቲ ውስጥ አንድ የሚያስጠላው ነገር ፣ አንች እንደ ሌላው ጥናቱ ላይ ተደፍተሽበት ካላደርሽ ፣ ደገና ውጤት ያመጣሽ እንደ ሆነ ሐሜቱ መከራ ነው ። ‘ ሌክቸረሩን አውርዳው ነው ፣ ፈጅሰትራር ውስጥ ዘመድ አላት ፣ ፈተና ወጥቶላት ነው ፣ ሊክቸረሩን አግሩ ላይ ወድቃ ለምናው ነው ፣ ጉብ ሰጥታ ነው’ አረ ስንቱ ! ዩኒቨርሲቲ የገባ ተማሪ በግድ መሠቃየት አለበት እንዴ? እንዴ? የአንደርስታንዲንግ ጉዳይ ይመስል

ለኛል ። አንዳንዱ ብዙም ሳይጨነቅ ተሎ ይገባዋል ። አንዳንዱ ደግሞ ብዙ ሠርቶ ትንሽ የሚገባው አለ . . . ሀላ!”

በተዘዋዋሪም ቢሆን ፣ ራሷን በፕሮግራም ከሚያጠኑትና በቀላሉ ከሚገባቸው ምደባ ነበር የምታወራው ። እንዲህ ብዙ እንድትናገር ያረጋት ቁስላ ነው ። አምና የመጀመሪያ ዓመት ተማሪ ሳለች ፣ ከላይ የጠቀስቻቸውን ሁኔታዎች ታም ታባቸዋለች ። እንዲያውም በጣም ደካማ በነበረችበት በኢትዮጵያ ጂኦግራፊ ኮርስ “B” ማምጣቷ ከአስተማሪው ጋር በግልጽ እንድትጠረጠር አድርጓታል ። እሷ ግን ፣ “ እኔ የሴንትሚሪ ተማሪ ስለ ነበርኩና ጥሩ መሠረት ስለ ነበረኝ የዩኒቨርሲቲ ትምህርት በቀላሉ ነው የሚገባኝ ” ባይ ነች ። የማንኛውም የትምህርት ዐይነት ገለጻ በእንግሊዝኛ ቋንቋ ስለሚሰጥና እሷ ደግሞ ፣ እንግሊዝኛ “ ፍሎጭንት ነኝ ” ስለምትል ፣ በቀላሉ ለመረዳቷ ይህም በክሬል ታማኝነት ያለው መከላከያ ነው ። በእርግጥም እንግሊዝኛ ስትናገር ለሚሰማት ፣ ፕሮፍውንሲሽን የሚሸጥ ቢሆን ኖሮ ብዙ ያወጣላት ነበር ።

“ እምልሽ ” ስትል ቀጠለች ፣ “ አንዳንዶቹ እንደ ሚሉት ‘ጭራሽ አላጠናም’ ማለት እንኳ ዝም ብሎ ነው ። ማንኛውም ተማሪ ቢሆን ያጠናል ። የሚለያየው የአጠናን ደረጃውና ስልቱ ብቻ ነው ። ግማሹ ሌሊቱን ከቀን እያገናኘ ያጠናል ። ግማሹ ደግሞ በፕሮግራም አጭር ጊዜ ያጠናል ። በሳይኮሎጂ እንደ ተማርነው ግን ፣ ጥሩው ዘዴ በየአንድና ሁለት ሰዓት ጥናት ውስጥ የተወሰነ ዕረፍት መውሰዱ ነው ። እንቅልፍ በደንብ መተኛትም አእምሮ ጥናትን በደንብ እንዲቀበል ይረዳል ። ”

የሳይኮሎጂ ነገር ስታነግ ግልፍ አላት ። ጥሩ አስተማሪ ደርዕአት ስለ ነበር በርግጥም ጥሩ ዕውቀት ገብይታበታለች።

“ የሳይኮሎጂ አስተማሪዎችን ስለ ጥናት ዘዴ ሲያስተምር ምን አለን መሰለሽ ? ከዩኒቨርሲቲ ውስጥ እነዚህ ከመጠን በላይ እያጠኑ የሚያልፉ ተማሪዎች ፣ የመማር ኃይል (ፓቲን ሺያል) የላቸውም ። ዩኒቨርሲቲው ውስጥ የሚቆዩት በትግል ነው ። ስለዚህም ጨርሰው በሚመደቡበት ሥራ ላይ በቂ ግል

ጋሎት ሊሰጡ አይችሉም፣ ያለው ትገባ ይለኛል ። ችሎታው ካለሽ በቀላሉ ሊገባሽ ይችላል ። ችሎታው ከሌለሽ ግን ከንቁ ትግል ነው... ግን እኮ ሳይከሉኝ መሰጠት የነበረበት መጀመሪያ ዓመት ላይ ነው ። ከብዙ ጭንቀት ሊያደን ይችል ነበር” ስትል የራሷን ግምት አከለችበት ።

ማርታ ከሰመመናዊ እንቅልፏ ባንና ተመለከተችው ፤ አይኗ ፍም መሰሏል ።

“ አልተኛችሁም እንዴ? ” አለች ግንባሯን እንደቋጠረች ፣ ከእንቅልፍ መንፈስ ሳቢያ በሚመነጭ ቁጣ የተሞላበት አነጋገር ። “ አንቺ ቤቴ! ሐጂና ተኝ ፣ ጠዋት እኮ ሐያጆች ነን ።”

ቀና ብላ ወደ ማዶ ደም ተመለከተች ። ሁለት ልጃገረዶች ገና እያጠኑ ነበር ። መብራቱ ሊጠፋላት እንደማይችል ገባትና ብስጭት ብላ ተመልሳ ተኛች ።

ምዕራፍ ስድስት

አቤል ገና ነህ ሳይቀድ ነው ከእንቅልፉ የሚነቃው ። የዛሬን አያርገውና በርትቶ በሚሠራበት ጊዜ ፣ ለጥሩ ጥናት የመረጣት ሰዓት ከሌሊቱ 11—1 ፣ 30 ያለችውን ነበር ። በዚያው ለምዶበት አሁንም ወደ 12 ሰዓት አካባቢ ይነቃና ፣ የቁርስ ሰዓት እስኪደርስ ድረስ ወዲያ ወዲህ ይንጎራደዳል ። ምንጊዜም ከመንጎራደድ ጋር የተያያዘች አንድ ተግባር አለችው ። ወደ ቁርስ ከመሔድ በፊት ከሌል ያለ ቦታ ሆኖ ትዕግሥት ወደ ቁርስ ስትሔድ ማየት አለበት ። የዐይኑን ፍቅር መሳለም አለበት-ሌሊቱን እንዴት እንዳደረገች...

እንደ ወትሮው እሑድ ጠዋት ከመኝታ ክፍሉ ወጥቶ በኮሪዶሩ መስታወት በኩል ቁልቁል ይመለከታል ። አንዳንድ ልጃገረዶች ከመኝታ ክፍላቸው ወደ ቁርስ ክፍል መሔድ ጀምረዋል ። ጥቂት ቆይቶ የአቤል ዐይን የሚፈልጋት አጭር ጠይም ልጃገረድ ፣ ከሁለት ልጃገረዶች መሐል ሆና ብቅ አለች ። እንደ ሌላው ጊዜ በነጠላ ጫማና በግዴለሽ አለባበስ አልነበረም የወጣችው ። ደምቃለች ፤ የክት ልብሷን ለብሳለች ፤ ከቁመቷም ከፍ ብላለች ። አቤል ቁልቁል ትክ ብሎ ተመለከታት ። በዐይነ ሕሊናው ከመኝታ ክፍሏ ገብቶ ሻንጣዋን በረበረ ። ሳያያት ስለማይውል ፣ ከቀን ብዛት ያሏትን ልብሶችና ጫማዎች ዓይነት ጠንቅቆ ያውቃል ። እንዲህ ዐይነት ጫማ ፈጽሞ አልነበራትም ፤ የተውሶ መሆኑን ገመተ ።

‘ ስፒል ’ ታኮ ያዋሰቻት ቤተ ልሔም ነበረች ። ማርታና ቤተ ልሔም የጎደላትን መድመቂያ ሁሉ አሟልተው ፣ ኩል ቀብተው ፣ ሽቶ ረጭተው ፣ የከንፈር ቀለም ቀብተው ነበር ያወጧት ። ብቻ እንደነሱ በስሱ ቀይ የከንፈር ቀለም ላይ ቡና ዐይነት እንደርብልሽ በሏት ሳትሰማ ቀረኛና ተዋት ። ቅንድቧንም አልላጭም ብላ አናደደቻቸው ። አረማመዷም ያው ከደብረ ዘይት ይዘው የመጣችው ዐይነት ነበር ። በስፒል

ታኩው መራመድ እምብዛም አልቻለችበትም ። ግን ብልህ ስለ ሆነች ፣ ሚዛኗን እየጠበቀች ነበር-እግርቿን የምትወረውራቸው ። ማርታና ቤተ ልሔም አለባብሰዋት ከጨረሱ በኋላ አንዳንድ ጉድለቶቿን አይተው “ ገና ይቀራታል ” በሚል መንፈስ እየተጠቃቀሱ ነበር የወጡት ። ለአቤል ግን በጣም ደምቃበታለች ። ‘ የዛሬው ሌላ ነው የዋዛ አይደለም ’ አለ በልቡ ። ዐይኑ ቀስ በቀስ ደም እየመሰለ ሔደ ። ‘ የታባታቸው ነው የሚወስዷት? ሲል ስራሱ ተነፈሰ ። ሁለቱን ልጁገረዶች ደምሥሩ ተገታትሮ ተመለከታቸው ። በተለይ ማርታን ! . . .

ማርታ አቤልን ትወደዋለች ። የዐደኛዋ የዓይን ፍቅረኛ ስለሆነ ፣ በትምህርቱ ኃበዝ ነው ስለሚባል ። ወይም በሌላ በየትኛው ምክንያት እንደሆነ ለራሷም አይገባትም ። ግን ትወደዋለች ። ስታየው መዋል አትፈልግም ።

አቤል ግን ማርታን አይወዳትም ። ሁልጊዜ ከትዕግሥት ስለማትለይ ታውቅብኛለች ብሎ ፈርቶ ፣ ከትዕግሥት ጋር ሆነው ያመኛል ፣ ይበጭቁኛል ፣ ያሾፋብኛል ብሎ ጠርጥሮ ፣ ትዕግሥትን በደንብ እንዳያያትና እንዳይጠግባት የእሷ አብሮ መሆን ያገደው መስሎት ፣ ትዕግሥትን ታባልግብኛለች ብሎ ፈርቶ ፣ ምክንያቱም በቅጡ አይገባውም ፤ ግን ለሁሉም ይጠላታል ። ሳያያት ቢውል ይመርጣል ።

አሁንም በልቡ ረገማት ። በቀሉት ዐይኖቹ ውስጥ እንባ የተቋጠረ መሰለውና ዐይኑን ጨመቀ ። ነገር ግን ውስጥ ውስጡን ከመቆጥቆጥ በቀር ጠብ ያለ ነገር አልነበረም ።

“ ተከታትዬ መድረሻቸውን ማየት አለብኝ ! ” አለና ዛቱ ። ተመስጦ ውስጥ ስለገባ ፣ አጠገባቸው ያለ ነበር የመሰለው ። የሁለት ፎቅ ደረጃ መውረድ እንዳለበት የታየው ቁልቁል ጉዞ ሲጀምር ነው ።

በቅርብ ጊዜ እንዳመጣው ጸባይ እጁን ኪሱ ከቶ ተጀንፍ ሳይሆን ፣ ከሩጫ ባልተለየ ርምጃ ደረጃውን ወርዶ ወደ ውጭ ብቅ ሲል ፣ ከማርታና ትዕግሥት ጋር ዐይን ለዐይን ተገጣጠመ ። ክው አለ ፤ እነሱም ክው አሉ ። ያጋጣሚ ጉዳይ ነው ። እሱ የገመተው ደረጃውን እስኪወርድ እነሱ

ብዙ ዐልፈው ይሔዳሉ ብሎ ከኋላቸው ሊከታተል ነበር ። ነገር ግን ቤተ ልሔም የሆነ ዕቃ ረስታ ወደ መኝታ ክፍሏ ስለ ተመለሰች ፣ ቆመው እየጠበቁት ነበር ።

አቤል በድንጋጤ የሚሔድበት ጠፋው ። አይቶ እንዳላ ያቸው ቶሎ አለና ዐይኑን ሰበረ ። ከአካባቢው ለማምለጥ ያህል ፣ ወደ ቀኙ ታጥሮ ባለሰበው መንገድ ወደ ዋናው በር ተጓዘ ። ከአጥር ውጭ ቀድሞ መጠበቅ በድንገት የመጣለት ሐሳብ ነበር ።

“ ምን እንዳው ፣ ይቺ ቤቱ ደሞ አይሞላላት ” አለች ማርታ ፣ ዐይኗን ወደ ሴቶች መኝታ ሕንጻ ወርውራ ። ትዕግሥትን ከሐሳቧ ለማዘናጋት በድንገት የወረወረቻቸው ቃላት ነበሩ ። አቤልን ካየችበት ሰዓት ጆምሮ የትዕግሥት ልብ ትርታ ፣ በድንጋጤም ይሁን በደስታ ምን ያህል ከፍ እንደሚል ማርታ ታውቃለች ።

ቤተ ልሔም ፊቷን ይቅርታ በሚጠይቅ ፈገግታ ሞልታ ፣ ቁና ቁና እየተነፈሰች መጣችላቸው ።

“ አዳር ነው እንዴ?” አለች ማርታ ፣ ከፊል ቀልድ ከፊል ንዴት በተቀላቀለበት አነጋገር ። ብዙ ሰላቆዮቻቸው በልቧ በሽቃለች ። ቤተ ልሔም ልማዷ ነው ። በጣም ስትደሰት ወይም ደንግጣ ስትረበሽ ጥቂት ትረሳለች ። ሽንቷ ደም ፣ አሁንም አሁንም ይመጣል ። ግን ሽንት ቤት ትገባ ስት እንጂ ጥቂት ጭርር አርጋ ነው የምትወጣው ። በተለይ ወደ ፈተና ክፍል ልትገባ ስትል ፣ በግማሽ ሰዓት ውስጥ ሦስቱ ያህል ሽንት ቤት መድረስ አለባት ። አሁንም የሠርጉ የደስታ ስሜት በውስጡ ሰላላ ፣ ከመኝታ ክፍሏ የረሳችውን ዕቃ ከያዘች በኋላ ፣ ሽንት ቤቱን ለሁለተኛ ጊዜ ጎብኝታው ነበር የመጣችው ። ተጠናቃ መውጣት ትፈልጋለች ፤ ግን የተጠናቀቀች እይመስላትም ።

“ በሉ እባካችሁ ይህን ግቢ ቶሎ እንልቀቅ ” አለች ማርታ ። “ ተማሪው ’ኮ ወደ ቁርስ ቦታ መገረፍ ጆምሮ አል ” የተማሪዎቹን ትችት በመጠኑም ቢሆን ስለምትፈራ እንዲህ ደምቃ በብዙ ተማሪ ፊት ማለፍ አልፈለገችም ።

ግቢውን ለቀው ሲወጡ፣ ትዕግሥት በዐይኗ ግራ ቁጥን እየማተረች ነበር — አቤልን ፍለጋ ። ከደረጃ በወረደበት ሰዓት በአጭር ጊዜ እይታም ቢሆን፣ ስሜቱን በሚገባ ተረድታለች ። የትናት፣ የመጨስ ሁኔታ አይታወቅም ። እና አሁን ተሸማቃ በዐይኗ ፈለገችው ፤ ብታየው እን ማርታን ከሌላ አድርጋ የምትደብቀው ይመስል !

እሷ ልታየው አልቻለችም ። እሱ ግን ራቅ ካለ ቦታ ጥግ ይዞ እጁን በኪሱ አድርጎ ይመለከታቸው ነበር ። አስፋልቲን ተሻገሩ ። በዐይኑ ተከተላቸው ። ቆመው ታክሲ ሲጠብቁ ትዕግሥት አቤልን ለማየት ፈለገች ። መጀመሪያ ማርታና ቤተ ልሔም እንደማይነቁባት አረጋገጠች ። ከወደ መጡ በት አቅጣጫ ዘወር አለችና የሐውልቲን አካባቢ ቀስ ብላ መቃኘት ጀመረች ። እንዲገባላት በእሷና በአቤል መካከል አንድ የምታውቀው ሰው ከፊት ለፊቷ ሲመጣ ተመለከተችና እጅዋን አውለበለበች ። አቤል ለሱ የተላከ መልእክት መሰለውና ከደስታ ብዛት እሚያደርገው ነገር ጠፋው ። ከሰ ላምታው በተጨማሪ ሞቅ ያለ ፈገግታ፣ ሆን ብላ ለሱ ያሳየችው መሰለው ።

እንኳን በፈገግታ ጊዜ ይቅርና ገና ልትናገር ስትል ጉንጫ ምንኛ እንደሚሠረገድ ያውቃል ። መጀመሪያ ያየት ዕለት ‘ዲምፕሊ’ ታየ ! ማቀኝ እኮ ! ማቀኝ !’ አለ በድንገት፣ ድምፁን እንደ ማልገምገም ዐይነት አፈን አድርጎ ። ለአጭር ቁመታ ተመጥኖ የተሠራው የሚያምረው እግሩ፣ ለሱ ብቻ የተፈጠረ እሚመስለው ባቷና ተረኪዟ በሐሳቡ ታየው ። ከፋይ የሚመስለው ገጽታዋ እንደ ንጋት አድማስ እየፈካ የሳቂታ ዐይኖቿን ብርሃን ወደሱ ሲወረወር ታስበው ። እጆቿን ከኪሱ አወጣና አወራጫቸው ። ከዛ በኩራት መንፈስ ወገ በን ያዘ ። ‘አዎን ልክ ነው ፤ ትሣቅ ! ትዕግሥት ብቻ ትሣቅ ! ያምርባታል !’ አለ አሁንም አቤል ። ልክ እንዲህ ሲል ሳያስበው ራሱ መሣቅ ጀምሯል ። ከፊት ለፊቱ ሕፃን ልጅ ያቀፈች ሴትዮ ታክሲ እየጠበቀች ነበር ። ታዲያ ባጋጣሚ ወደ አቤል ፊቷን ስትመልስ፣ አቤል ያለ ምክንያት እያየት ሲሥቅ ደነገጠችና፣ “በስማም” ብላ የሕፃኑን ፊት በነጠ ላዋ ለበስ አድርጋ፣ በፈጣን እርምጃ ወደ ማዶ ተሻገረች ።

ትዕግሥት “ሥቃ” ካበቃች ቆይታለች ። አቤል ግን አሁንም ችምችም ያለው ጥርሷና ስስ ከንፈሯ ይታየዋል ። “ለምንድነው ግን” አለ ለራሱ ። “ለምንድነው ይህን ወብት ለማንም የምታሳየው?!” ደሞ ቅናቱ አገረሸበት ።

“ምን አስፈራህ አቤል? ለምትወዳት ልጅ አንድ ቃል መተንፈስ አቃተህ ! ምን መስለችህ? እርሷም ሰው ነች’ ኮ ። ወጣት ነው ፤ ወጣት ነች ። ‘ወደድኩሽ’ ማለት ምን ያስቸግራል? ‘ደስ ትይኛለሽ’ በላት ። እንቢ ብትለህ ‘ኮ አትሞትም! . . .”

ልክ ይህን ከማለቱ እን ትዕግሥት ታክሲ አስቆሙና ገቡ ። መኪናው ተነሣ ። አቤል ኪሱን ዳበሰ ፤ ሠላሳ አምስት ሳንቲም ብቻ ነበረችው ። በስሙኒዋ ሊፈርድባት አሰበ ። ግን ወይት? ራቅ ብሎ ስለ ነበር፣ የት ብለው ታክሲውን እን ዳስቆሙ መስማት አልቻለም ነበር ፤ በሸቀ ። ታክሲዋ ከዐ ይኑ እስክትርቅ ተከተላት ። ቤተ ልሔምና ማርታ ከኋላ ወን በር ላይ ፣ ትዕግሥትን ከመሐከላቸው ነበር ያስቀመጧት ።

“ሌቦች!” አላቸው በልቡ ፣ ንብረቱን ሠርቀውበት እንደ ሔዱ ሁሉ ።

ወደ ዩኒቨርስቲው ግቢ ተመልሶ መግባት አልፈለገም ። ግቢው አስጠላው ። ቀጥታውን መንገድ ይዞ ሔደ ። የካቲት 12 ሆስፒታል ሲደርስ ለአፍታ ያህል ቆሞ ተመለከተ ፤ እጁን በኪሱ አርጎ በመገረም ዐይነት እንቅስቃሴውን ቃኘ ።

ሆስፒታሉ በር ላይ ትርምስ ነው ። አዳሪ አስታማሚ ምች በጋቢ ተጀቡነው ፣ በእንቅልፍ እጠት ተዳክመው ዐይ ናቸው ቀልቶ ይወጣሉ ፤ ጎብኝዎች ስንቅ ይዘው ወደ ውስጥ ይገባሉ- ደፍ ደፍ እያሉ ፤ መግባት ያልተፈቀደላቸው ደግሞ በሩ ላይ ተኩልኩለው ዘበኛውን ይለማመጣሉ ። ሆስፒታሉ በር አጠገብ ባለችው የፍራፍሬ መደብር መስኮት ላይ ብር ቱካንና ሙዝ ገኙው ደርቷል ።

“ቁርጠኛ ታውቆለት ‘ሕመምተኛ’ የተባለ ሰው የታ ደለ ነው” ሲል አሰበ አቤል ። እንደዚህ ጎብኝዎች ይጎርቱ ለታል ። የሕመሙን ዐይነት ይጠይቁታል ፤ መድኃኒት ይፈልጉለታል ፤ ብጥኛ እንዳይሆን ወዳጅ ዘመዶቹ በፈረቃ

አጠገቡ ያድረገታል ፤ ይውሉለታል ። ሕመሙ ያልታወቀ ለት ሰው ግን ብቻውን ነው የሚሠቃየው ፤ የሚቃጠለው ፤ የሚገባበባው . . . የትዕግሥትን ነገር ያለኔ ማን ያውቅ ይኛል ፤ . . . ”

እስክንድር በድንገት ከኋላው መጥቶ ፣ ‘ ታዲያ ለምን ሕመምህን አትነግረንም? ለምን መድኃኒቱን እንፈልግለሁም? እኛ አንተን ለመርዳት አንሰን ነው? ’ የሚለው መሰለውና ከሐሳቡ ባነነ ። አጠገቡ ማንም ሰው አልነበረም ። ከራሱ ጋር እየተነታረከ ወደ አራት ኪሎ የሚወስደውን ቀጥታ መንገድ ይዞ ሔደ ።

“ ለመሆኑ ” ሲል ሐሳቡን ቀጠለ ። “ ለመሆኑ ፣ የሕመምተኝነት ምልክቱ ምንድነው? እንድ ሰው ሕመምተኛ ለመባል የግድ መቁሰል ፣ መንፈራገጥ ፣ ማቃሰት ፣ መውደቅ ፣ መድማት ወይም አልጋ ላይ መቅረት አለበት እንዴ? ይህ በግላጭ ካልታየ አይሆንም እንዴ? ከውስጥ መቁሰልም አለ ‘ኮ ከውስጥ መድማትም አለ’ ኮ! ህእ? ”

ላያሰበው እጁን አወራጨ ። አንዲት አሮገት በአጠገቡ ሲያልፉ አዩትና ፣ “ ወይ ልጄን ፣ እንደኔ ሐሳብ ገብቶታል ” አሉ ።

አልደነገጠም ። ቀና ብሎ አያቸውና ዝም ብሎአቸው ሔደ ።

አራት ኪሎ አደባባዩ ጋ ሲደርስ ፣ የትራፊክ መብራት እንደ ያዘው ሁሉ ቀጥ ብሎ ቆመ ። ቀጥታ መንገድ ቢሆን እግሩ እስካደረሰው ድረስ ዝም ብሎ ይቀጥል ነበር ። መስቀልኛ መንገድ ላይ መድረሱ ሐሳቡን ከፋፈለው ። ወዴት እንደሚሔድ ግራ ገባው ። ቁርስ ሳይቀምስ መውጣቱ ታወሰው ። እንዲያው ታወሰው እንጂ ሆዱ አልፈለገም ። ‘ ምግብ ምን ያደርግልኛል ? ’ አለ በሐሳቡ ፣ ‘ ወስፋቴ ተከፍቶ ፣ አምሮኝ ካለበላሁ ምን ይጠቅመኛል ? እንዲያው ጥርሴ ንና ጨጓራዬን ማድከም ነው ትርፉ ። ’

ወደ ፒያሳ የሚወስደውን መንገድ መርጦ ወደ ቀኙ ታጠፈ ። ጥቂት እንደ ተጓዘ ከአንድ ቡና ቤት ውስጥ የሆነ

መዘቃ ጆሮውን ጠለፈው ፤ ዘው ብሎ ገባ ። ጠዋት እንደ መሆኑ መጠን ያን ያህል ሰው አልነበረም ፤ የመልካሙ ተበጃ ዜማ በአዳራሹ ይንቆረቆራል ።

“ ጸረ መላ ምቱ ወዳጅ ዘመዶቹ ዐይናአፋር ሆኑአለሁ ዐይን አፋር አይቹ ሰላምታ አልሰጠኝት ፣ አላነጋገርኳት በዐይን ብቻ እያየሁ አንድ ዓመት ወደድኳት . . . ” አሳላፊዋ በድንገት ከፊቱ ተገትራ ፣ “ ምን ልታዘዝ ? ” አለችው ።

“ ሻይ ፣ ሻይ ! ” አላት አቤል ፣ በመዘቃው ጣልቃ ስል ገባችበት ከአጠገቡ እንድትሔድለት ተቻኩሎ ።

“ . . . ዐይኔ ተወርወሮ ፣ ዐይኗ ላይ ካረፈ ድፍን ዓመታችን መጋቢት አለፈ ሰላምታ አልሰጠኝት አላነጋገርኳት በዐይኔ ብቻ እያየሁ አንድ ዓመት ወደድኳት ጸረ መላ ምቱ ወዳጅ ዘመዶቹ ዐይናፋር ሆኑአለሁ ዐይናፋር አይቹ . . . ”

አሳላፊዋ ሻዩን ይዛ ስትመጣ የመልካሙ ጨዋታ አልቆ የመገቢያው ዜማ ነበር የቀረው ። ሻዩን አጠገቡ ስታስቀምጥ ላት አቤል ዐይን ዐይኗን በልመና ዐይነት እየተመለከተ ፣ “ እባክሽ ይህን ዘፈን ድገሙት በያቸው ” አላት ።

“ ከሬዲዮ እኮ ነው የሚተላለፈው ፤ የእሁድ ጠዋት ፕሮግራም ” አለችው ።

ሽምቅቅ ብሎ በዝምታ ሻዩን እያማሰለ ፣ አሳላፊዋ ተመልሳ ልትሔድ ስትል ጠራትና ፣

“ እሺ ፣ ክፍ እናንተጋ የለም ? ” ሲል ጠየቃት ።

‘ እንጃ! በማለት ዐይነት ትከሻዋን ነቅንቃ ፣ ከንፈሯን አጣማ ፣ በቂ መልስ ሳትሰጠው ሔደች ።

‘ ሸርሙጣ! ’ አላት በልቡ ፣ ‘ ይህኔ ውስኪ ቢሆን ኖሮ የመልካሙን ክር ቀርቶ ማጫወቻውን ከነነፍሱ አጠገቤ ታመጣልኝ ነበር ። ሻይ የሚጠጣ ግን ፣ እንግዳ አይደለም ! ይሃ ምንም ነገር መምረጥ አይችልም ማለት ነው? ’

አሳላፊዎ ከመጠጥ መደርደሪያው አጠገብ ባንኮኒውን ተደግፋ እንደ ቆመች፣ አቤል በክፉ ዐይኑ አያት = እሱ እንደ ዚህ የተናደደበትን ጉዳይ፣ እሷ በአእምሮዋ ውስጥ ቦታም አልሰጠችው። እምቢታዋ እሱን እንደ ጎዳው አልታወቃትም። ይልቅ የሚያያት ለሌላ ነገር ፈልጎአት መሰላትና እሷም ታየው ጀመር = ድርቅ ብላ ዐይኗን ሳትነቅል አየችው። ይህኔ አቤል እንደ መሸማቀቅ ብሎ ዐይኑን ሰበረ። ጥቂት ቆይቶ እንደ ገና ቀና ሲልም ዐይኗን ከሱ ላይ አላነሣችም። ይኸኛው አስተያየቷ ግን ፈገግታም ታክሎበት ነበር።

አቤል የአሳላፊውን የገበያ (ፍለጋ) ፈገግታ በሌላ ተረጎመው። “ የዐይን ፍቅር ” ዜማ እንዲደገምለት በመጠየቁ የውስጥ ቁስሉን ዐውቃበት፣ የምትሥቅበት መሰለውና አፈራት። አሥራ አምስት ሳንቲሙን ጠረጴዛው ላይ አስቀምጦ ላት ፈትሰክ ብሎ ወጣ።

ከሷላው ገረመመችው። በገገታ የመልካሙን ዜማ እያፈጨ፣ በልቡ ግጥሙን እየደገመና ከራሱ ስሜት ጋር እያያያዘ መንገዱን ቀጠለ።

“ . . . ሰላምታ አልሰጠኋት፣ አላነጋገርኳት በዐይኔ ብቻ እያየሁ ሁለት ወር ወደድኳት ዐይኔ ተወርውሮ ዐይኗ ላይ ካረፈ ድፍን ሁለት ወራ ታላሣሥ ዐለፈ ”

አንድ ስሜት ከውስጡ ተሰማው። የደስታ ወይም የገዘን ብሎ መተርጎም ያዳግታል። ብቻ የሚፈጥረው ስሜት ነው። በሙዚቃ ኃይል የልብ ቁስል ሲፈነቀል እያመመ፣ እየወጋ፣ እየቆረጠ ደስ የሚል ስሜት ይሰማል።

‘ ሙዚቃ የሕይወት ማዳበሪያ ነው ’ ሲል አሰበ አቤል፣ ‘ ሙዚቃ ምግብ ነው። ሙዚቃ የምስጢር ንደኛ ነው። ሙዚቃ መዝናኛ ነው። ሙዚቃ ሁሉንም ነው። ’

የሁለተኛ ዓመት ተማሪ በነበረበት ጊዜ፣ የሚያውቀው አንድ ሰው መንገዱ ላይ አገኘ። ቀድሞውንም በዕድሜ በሰል ያለ ሰው ነበር። አሁን ደግሞ ይብስ በኑሮ የተጎላቆለ ይመስላል።

“ ታዲያስ ጃል፣ እንደምን አለህ ? ” አለ ሰውዬው የአቤልን እጅ አጥብቆ ጨብጦ። ሁለቱም ስጦቻቸውን ተረሳሰተዋል።

“ ደኅና ነኝ፤ መቼስ ” አለ አቤል። በተሰላች አነጋገር። “ ትምህርትስ እንዴት ነው? ”

አቤል ይህን ጥያቄ ሲጠይቁት አይወድም። ነገር ግን ከማንኛውም ሰው የሚቀርብለት የመጀመሪያ ጥያቄ ይህ ነው። ሰዎች ለምን ይህን እንደሚጠይቁ አይገባውም።

“ ትምህርት እያቅለሽላሽኝ ነው እባክህ ! ” አለ አቤል። ምን ያህል እንደ ተሰማው ለማሳየት ፊቱን ኮሶ አስመሰሎ።

“ እንዲህ አትበል እባክህ ” አለ ሰውዬው። የውስጥ ስሜቱን በሚገልጽ አነጋገር። “ የሥራ ዓለም እንዴት እንደሚያቅለሽላሽ ባየኸው። እኔ ትምህርቱን አቋርጬ ሥራ የገባሁበትን ቀን እየረገምኩ ነው። የዛሬ ገንዘብ እንደሆነ አንዱንም ቀዳዳ በቅጡ አይሸፍንልህ። ትርፉ ስም ብቻ ነው። ለረ ተማሪነት በሰንት ጣዕሙ ! ”

‘ ሁሉም ያለበትን እንደ ረገመ ነው ’ አለ አቤል በልቡ፣ ‘ ተማሪው ሠራተኛ መሆን ይፈልጋል፣ ሠራተኛው ደግሞ፣ ወደ ተማሪነት መመለስ ይኻል፤ ወጣቱ ያለዕድሜው እንደ አዛውንቱ መጀነንና መከበር ይፈልጋል፤ ሽሚው ደግሞ፣ እንደ ወጣቶች ጉርድ ሽሚዝ ለብሶ መሰጠት፣ መታደስ፣ መሻሻል ይፈልጋል። ለውጥ የሕይወት ቅመም ናት ይባል የለ ! አዲስ ነገርንና ለውጥን መመኘት መቼም የህልውና ምልክት ነው። ግን የያዘውን ወደ ባለበት የሚኮራና የሚመካ ሰው ማን ይሆን? ብርቱ ሰው ማለት እሱ ነው። ’

ሰውዬው ከአቤል ጥያቄም ሆነ መልስ በማጣቱ፣ “ በርታ እንግዲህ እኔ ምን አንተማ ግማሽ ‘ ስሚስተር ’ ነኝ የቀረኸህ። ተገላገልክ ” አለና ለመለያየት ጨብጠው።

አቤል መርሳት የሚፈልገውን፣ የሚሸሸውን፣ የሚርቀውን የትምህርት አርዕስት ስላነሣበት ሰውዬውን ጠላው። እስኪለያዩ ተቻኩሎ ነበር። እንደ ፈራውም አልቀረ። የትምህርቱን ጉዳይ እንሥቶ የዛ ሕሊናው ይምግተው ጀመር።

“ መጨረስ አለብህ ፣ በትዕግሥት ይህችን ስድስት ወር መጨረስ አለብህ ፤ ደግሞም ትንሽ ነው የቀረሀ ፤ ያል ቃል ”

‘ አይመስለኝም ! መጨረስ የምችል አይመስለኝም = ቁም ነገሩ የጊዜው ወይም የኮርሱ ማነስና መብዛት አይደለም = ትንሽም ነገር ቢሆን ጨረሽ ይፈልጋል = በራሱ ኃይል አያ ልቅም = ፋብሪካ ውስጥ ኤሌክትሪክ ከጠፋ ፣ ምርቱ ትንሽ ትልቅ ሳይል መቆም አለበት = እኔም በትምህርት ረገድ የአእምሮዬ ኤሌክትሪክ ጠፍቷል = ’

‘ አትቀልድ እባክህ ፣ በራሱም አትቀልድ = ለማይረባ ጊዜያዊ ስሚትህ ተንበርክከህ አንተንም ወላጆችህንም አትጉዳ = ’

‘ አልቀለድኩም = ለምን አቀልዳለሁ? ከተውንም በሕይወትና በፍቅር ቀልድ የለም = ወላጆችም የራሳቸው ጉዳይ ነው = ’

‘ የራሳቸው ጉዳይ አይደለም = የአንተም ጉዳይ ነው = እነሱ በደሃ አቅማቸው ለፍተው ፣ ጥረውና ግረው ፣ እዚህ አድርሰውሃል = አሁን ሽምግለላ = የአንተን እጅ ጠባቂዎች ናቸው = አሰብ ፣ ካላንተ ማን አላቸው? ’

‘ እንጂ! አላውቅም! እንጂ! እንጂ! እንጂ! እንጂ! ’
“ የማያውቅ ፣ የማያሰብ ፣ አንጥር የሚመልስ ድንጋይ ብቻ ነው = ከሙሉ አእምሮ ጋር የተፈጠረ ሰው ‘ እንጂ ’ ማለት አይችልም = ”

‘ እንጂ አላውቅም! እንጂ! እሷ ትጠየቅ! እሷ እሷ! ’

‘ ማነች እሷ? ! ’

‘ ጠይሚ አጭሯ ልጅ ፣ በትሥቅ ጉንጮቿ የሚሠረጎ ዱት = ትዕግሥት . . . ትዕግሥት . . . ትዕግሥት . . . ’

‘ ትዕግሥት ስላንተ ምን አገባት? ልታስብለት ፣ ልትጨነቅለት ፣ ልታስታምመው የሚገባት እሷም የራሷ ሕይወት አላት = እና ስላንተ ’

“ እንዴት አያገባትም? እንዴት? ! ይህ ሁሉ ችግር ለማን ተፈጠረና? እኮ እንዴት አያገባትም? ! . . . ”

ምዕራፍ ሰባት

ዕድምተኞቹ ከወዲያ ወዲህ ይራወጣሉ ፤ ሽር ጉድ ይላሉ = ዘመድ አገዛዥ የቤት ልብሱን ለብሶ ውጭ ውጭ ውን ያያል = ከበሮው ከምሽቱ ጀምሮ አልቆመም = ሌሊቱን አድርጎት ፣ ቀኑንም ውሎበታል = አውራጆቹ ፣ ግጥም ደርዳሪዎቹ ድምፃቸው ቢደክምም ፣ ቢጎረገጥም አላቋረጡም = የሙሽራ ቤት ደንብ ነው = ሙሽሪት ቤቱን ለቃ እስክትሔድ ወይም እስክትወሰድ ድረስ መድመቅ አለበት = ከዚያ በኋላ ጭር ይላል = ዘመድ አገዛዥ ብቻ ቀርቶ የተሰበረ ብርጭቆ ይቆጥራል ፤ ወጪና ገቢውን ያሰላል = ከምር ትራሬ እንጀራ ከሰገን ሰሃን ያገለብጣል = ቀኑ የትርምስና የደማቅ ትርጉት መድረክ ሆኖ ነው የዋለው = ድንኳኑ አፋን ከፍቶ ሲያዛጋ ያድራል — ውሾች ያንዣብቡበታል = ለሙሽሪትና ለሙሽራ ብቻ ተነጥሮ የዋለው የሥጋጃ ምንጣፍ የልጆች መባረቂያ ይሆናል = እስከዚያው ግን ከበሮው እየተደለቀ ነው ፤ እንግዶቹ እየተገኙቸው ናቸው =

“ ምን ዐይነቱ ባለጌ ነው? ” አለች ማርታ ፣ ሙሽራውን በመተቸት ዐይነት = “ ዘጠኝ ሰዓት ሊሞላ ኮ ነው = እንዴት እስካሁን አይመጣም? ! ” ዘመድም ባትሆን የሙሽሪት ጓደኛ በመሆኗ ተቆርቋለች =

“ እሷ ትሆናለች ያገባችው ፣ የዘንድር ‘ ባል ’ ኮ ችግር ነው ” አለች ቤት ልሔም ፣ የሙሽራውን መዘገየት በኩራትና ነቀት ተርጉማው =

“ እንዴት እባክሽ? ” አለች ማርታ በመቆርቆር ዐይነት = “ ለዘንድር ወንድ? ! ይልቅ እንዲህ እያላችሁ የልብ ልብ አትሰጡላቸው = ”

ቤተሌሌም ዝም አለች =

“ ሆሆ! እንግዶቹ ኮ አንቃቃቸው ” አለችና ማርታ በንዴት ራሷን ነቀነቀች = ሙሽራው ገና ስላልመጣ ፣ ለእንግዶቹ መጠጥ እንጂ ምግብ አልቀረበም ነበር =

ትዕግሥትን ይህ ሁሉ አላሰጠና ታትም። ከነቤተ ልሔም ጋር ወደ አምስት ሰዓት አካባቢ፣ ወጥ ሆሪዎች ቀርሰ ስለ ቀማ መሱ ብዙም አልራባትም ። ሁለቱ ጓደኞቹ ለሙሽሪት ባላቸው ቅርበት የተነሣ አንዴ ጓዳ አንዴ ድንኳን፣ ሽር ጉድ እያሉ እሷን ብቸኛ ስላደረገች፣ ጥላቸው ወደ ዘፈኑ ከተቀላቀለች ቆይታለች። የሠርጉ ዘፈን ደስ ብሏታል ። አንዴ በሐሳብ መርከብ እያንሳፈፈ ወደ ኋላ መልሶ የደብረዘይትን ሙሽሮች ያስቆጥራታል ። አንዴ ደግሞ የራሷን የወደፊት የቀን ሕልም እያሳለመ ያስበርቃታል ። በተለይ ዜማ የሚያወርዱት ጠና ያሉ ሴትየ፣ ሁኔታቸው አስገርሞአት ትክ ብላ ታያቸዋለች ። ሁሉም ከወዲያ ወዲህ “እትዩ ሙቀጫ” ይላቸዋል ። አጭር ሆነው ደርፎጭ ሰላሉ ነው መሰል-ይህ ስም የወጣላቸው ። በዘፈኑ ቦታ ኮከብ ናቸው፣ ከበርዎንም ሲይዙት፣ ዜማውንም ሲያወርዱት ይደምቅላቸዋል ። እሳቸው ሲያወርዱ እጁን ሰብስቦ የሚቀመጥ ካዩ የፈረደበት ነው ። ሁሉም ባለ በሌለ ኃይሉ ያጨበጧል ።

በዚህ ሁሉ ትርኢት መሐል፣ የከበርዎን ደምዕ አሽንፎ፣ የአውራጃቸን ዜማ ውጦ፣ ዕድምተኞቹን በረጋግዶ፣ በር ላይ የቆመውን የጥሪ ወረቀት ተመልካች ዘብ ጥሶ፣ አቤል በትዕግሥት ሐሳብ ውስጥ ከተፍ አለ ።

ዐይኗን በዘዝ እንዳረገች፣ ከሠርጉ ቦታ ወደ ካምፓስ ተጓዘች . . . ከጓደኞቿ ጋር ተቀምጣ የምታጠናበት ዋርካ፣ ለምለሙ ሣር በሐሳቧ ታያት ። የአቤል ዐይን ፍቅር በየሔደችበት ሲነሣባት— በመኝታ ክፍል፣ በምግብ አዳራሽ— አቤል . . . አቤል፣ አቤል! በተለይ ማርታ ። ማርታ ያለሱ ወሬዋላትም ። “እኔ እሱን ብሆን ኖሮ፣ እንደሱ ጭንቅላት በኖረኝ፣ ሚዲሲን ወይም ኢንጂነሪንግ ነበር የማጠናው” ያለችት ትዝ አላት ። ማርታ ግን ለምን እንዲህ አለች ። አቤልን ሁሉን ዜማ ማድነቅ ለምን ደስ ይላታል? በልቧ ጥላት ወደው አትቀርም . . . ትንሽ ትንሽም ቢሆን ሳይናፍቃት አይቀርም ። አለዚያ ለምን ደጋግማ ታነሣለች? ይገርማል! እንዲያው ነገሩን አልኩ እንጂ፣ የሰው ሁኔታ ገርሞኝ ነው እንጂ፣ እኔን ምን ጨነቀኝ? ታዲያ አቤል ማርታን አይወዳትም ። ራሷው ናት ደሞ አይወደኝም እምትለው ። መቼም ጸርግጠኛ ነኝ፣ አፍ አውጥቶ አልወድሽም አላላትም ። እሱ

ለራሱ መቼ ይናገርና! እንዳይናገር የማለው ገና ሻንጣውን ይዞ እዚህ ግቢ ሲመጣ ነው ። ደሞ ማርታ የባጡን የቆጡን ስትለፈልፍ የሌሎቹ ማጋነን፣ የሌሎቹ አብሮ ከበሮ መደለቅ ምን ይባላል? . . . “ጥሩ ጭንቅላት አለው . . . ለክቸረሮቹን ቻሌንጅ ያደርጋል . . . ከአራት ጄ.ፒ.ኤ. ስለወረደ ሊሰቀል ነበር . . . ” ቅብጥርሴ ። ይሰቀላ ከፈለገ! አሰሱ ጎበዝ ተማሪ የለም እንዴ? ! ደሞስ በቀደም ዕለት፣ አዜብና አስገደች፣ ማርታ ስታወራላቸው ግማሽ ሰዓት ሙሉ አፋቸውን ከፍተው ከማዳመጥ ይልቅ፣ አሳይሜንታቸውን አይሠሩም ነበር? አስገደች የማስረከቢያውን ቀን አሳልፋ ጋሼ ኤርምያስ አልቀበልም አላት ። እሱ ለራሱ ሴሪየስ ነው ። አዜብ ግን ተስፋ የላትም ። ከአባት ጦሮች ጋር ፀሐይ እየሞቀች ማን ያውራላት? ! ማርታስ ብትሆን መቼ ከነሱ ትሻላለች? እሷ እምታውቀው አቤልን ማድነቅ ብቻ! ነበረ። ተማሪ ማድነቅ-ጎበዝ የሚያደርግ ይመስል ። አፍ ኮርስ ብራሴያንት ነው ። እሱ የታወቀ ነው . . . ግን ነገሩን ሲያስቡት ደሞ፣ “አቤል ብሎ ሲነየር፣ የመጽሐፍ ብረሊያንት! አቤል ብሎ ወጣት! ስሙ ራሱ ደስ አይልም!! . . . ”

ትዕግሥት ወደሚዘፍኑት ሴቶች ተመለከተች። በሆዲ ለራሷ እምታውራውን የሰማት ይመስል-ግራና ቀኝ ወዳሉት ሰዎች አማተረች ። አንዳንዶቹ ወዲያ ወዲህ ይሯሯጣሉ ። አንዳንዶቹ እያጨበጡ ዘፈኑን ከሩቅ ያደምቃሉ ። ዐልፎ ዐልፎ እጅሞን ለኮፍ ማድረግ ባይዘነጋትም፣ እነማርታን ስታይ በውጥ ማጨብጨብ ጀመረች ። ቤተ ልሔምና ማርታ ጥቂት ቆይተው ከሁለት ወንዶች ጋር ፈጠን ፈጠን እያሉ ሲያልፉ አየኛቸው ። ወደሷ ቀረብ ሲሉ፣ ከማርታ ጋር አሚያወራው ቀጠን ያለ ወጣት ላይ ዐይኗ ዐረፈ ። ‘ማርታ ከሰው ጋር የመግባባት ችሎታ አላት፣ በተለይ ከወንዶች ጋር’ ስትል አሰበች ። ማርታ፣ “ወንድ ደስ እሚላኝ ቀጠን ሲል ነው” እያለች ብዙ ጊዜ እምትናገረው ነገር በሐሳብዋ እየደጋገመ ተሰማት ። ወዲያው በድንገት አቤል ከፊቷ ላይ ድቅን አሰባት ። መልኩ መስሎ በምናቧ መንቀሳቀስ ጀመረ ። አቤል ጠይም ነው— ቀጠን ዘለግ ያለ ። ከሲታ ሳይሆን፣ ሁሌ እሚሰብሰው ጃኬቱ ጠባቂ ባያደርገው፣ በአቋቋሙ ሚዛኑን የጠበቀ ነው ። አረማመዱ ኮራ ያለ ዐይነት ነው— እሷን ሲያይ

መርገጫውን እማያውቅ ከመምሰሉ በስተቀር ። አቤል ዐይኖቹ ተለቅ ተለቅ ያሉ ናቸው ። ስልካካ እናንጫው የተመጠነ አወራረድና ለግንባሩ ገጥታ ተሰማሚ አቀማመጥ አለው ። ዘማ ጠገሩ በደንብ ተበጥሮ እሚያውቅ አይመስልም ። ይሁን እንጂ ፣ ለራስ ቅሉ እንደ ቆብ በልክ እንደ ተስፋ ሁሉ ክርክም ያለ ዐይነት ሆኖ ድምቀቱ ከጥቁር ከፋይ ይወዳደራል ። እስካሁን ጥርስቶን በደንብ ለማየት አልቻለችም ። አቤል መቼ ይሥቃል ? ! እንዳይሥቅ ተገዝቶ ነው ካምፓስ የመጣው ። እንዳውም አራት ዓመት ሙሉ በጭራሽ ሥቆ አያውቅም ። ጨፍጋጋ ! ጨፍጋጋ ፊት ! እስቲ ምን ይባላል ፣ በጨፍጋጋ ሰው መታማት ? ! በሆንም ግን ፣ ላመል ፈገግ ሲል በጨረፍታ አይታወቅም - አንድ ቀን ፣ ከእስክንድር ጋር ቆሞ ሲያወራ ። ከዛም በፊት ሳታየው አትቀርም ፣ ማስታወሱ ይቸግራል እንጂ ። ስንቱ ነገር ይታወሳል ? አቤል ዝርዝር ያሉ ናቸው ጥርስቶ — በጠይም ፊቱ ላይ እንደ ወተት ነጭ መሆኖ ናቸው ነው ዐይን እሚሰበው ። ድምፁ ግን ምን ዐይነት ነው የአቤል ? መቼም በዚህ ጥርስ አቀማመጥ በትንሿ ኮልተፍ ቢል ሳያምርበት አይቀርም ! ግን በየት በኩል ? እሱ ለራሱ ዲዳ ነው — አይናገር አይጋገር ። ይቺ ማርታ ግን ዋና ናት — ጥርስ ፍንጭት ነው እያለች ማውራቷ ። ቀድሞ ነገር የት ታውቀውና ያው እንደኔ ነው ከሩቅ የምታየው . . .

ትዕግሥት ይህን ስታስብ ቆይታ ፣ ‘ እስቲ በደንብ አየዋለሁ ’ አለች በልግ ። ግን ደሞ ወዲያው ፣ እስክስታው ላይ ተተክሎ የነበረው ዐይኗ ቦዝዝ ብሎ ወደ ካምፓስ አዘገመ ።

‘ ለምንድነው ጠዋት እንደዚያ የተቆጣው ? ’ ስትል አሰበች ። አቤል ከደረጃ ወርዶ ፊት ለፊት በተገጣጠሙበት ሰዓት ፣ ከፊቱ ላይ ያየችው ቁጣ እንደ ገና ታያት ። የሱ መቆጣት ብቻ ሳይሆን ፣ የራሷም መሸማቀቅ ነበር ያስገረማት ። ንግግር የለ ! ስላምታ መለዋወጥ የለ ! ተቀራርቦ መጨዋወት

የለ — እንዲያውም እንደ ዲዳ ፣ እንደ ደንቆር በዐይን ብቻ መገናኘት ምንድነው ?

ዕንቅፋልሽ ሆነባት ። ዓይኗን ከድንኳኑ አሻግሮ ወደ ማዶ ወረወረችው ፣ አጅዋ ቀስ ቀስ እያለ ማጨብጨቡን አቋረጠ ። ትምህርቷን መከታ አድርጋ ልትሸሽ የምትታገለው የዐይን ፍቅር እንደ ውሃ ጠብታ ቀስ ቀስ እያራሳት መሆኑ ተሰማት — መጨረሻዉ ናፍቋት ።

‘ እሺ እንግዲህ ፣ መቼ ነው ታዲያ አፍ አውጥቶ የሚያናገረኝ ወይም አፍ አውጥቼ የማናገረው ? ’ ስትል ማሰቧን ቆጠላች ። ‘ ዛሬ ያናገረኛል ’ ብላ ያሰበችበት የአንድ ቀኑ ጥሩ አጋጣሚ ታወሳት ።

የትምህርት ቀን ነበር ። ነገር ግን ፣ ቀትር ሰዓት ላይ ስለሆነ የሚነቃነቅ ሰው አልነበረም ። አብዛኛው ምሳውን በልቶ በየክፍሉ ጋደም ብሎአል ። ጥቂቱ መጸሕፍት ቤት ገብቶ ያገኑ መጽሐፍ የሙጥኝ ብሏል ። ትዕግሥትን ከደብረ ዘይት የመጣ ዘመድ አስጠርቶአት ወደ ውጭው በር ስትሔድ ፣ አቤል ቡና ጠጥቶ ከውጭ ሲመጣ ተገጣጠመ ። እሷ ፈጥና ነበር የምትራመደው ። እሱም እሷን ባየ ጊዜ ፣ እጆቹን ከኪሱ አውጥቶ ፈጠን አለ ። የተገጣጠሙበት መንገድ ወደ ግራም ወደ ቀኝም መታጠፊያ አልነበረውም ። ሊቀራረቡ ጥቂት እርምጃ ሲቀራቸው የሁለቱም ልብ ትርታ ጨመረ ። ትዕግሥት ወደ ግራም ስረቅ አርጋ አየችው ። እሱ መሬት መሬቱን ነው የሚያየው ። አጠገቡ ስትደርስ ገልመጥ አረገችው ፣ ግል ምጫዋ ለክፋት ያለችው አልነበረም ። ምናልባት አቤል ለሰላምታ ጭንቅላቱን ሰብሮላት ፣ ፈገግ ብሎላት ወይም በግንባሩ ምልክት ሰጥቷት እንደሆነ አጠራታውን ልትመልሰለት ነበር ። አቤል ግን አጠገቧ ሲደርስ በልቡ እንዳልከጀላት ፣ ፈጽሞ እንዳልፈለጋት ፣ ጭራሽ እንደማያውቃት ዐይነት አንገቱን ደፍቶ ፣ ግንባሩን አኮማትሮ ቅርቅር አድርጎአት ዐለፈ ።

ሁኔታው ትዕግሥትን ረበሻት ። በተለይ ችግሩን አስልታ ከትምህርቱ ጋር በተመለከተችው ጊዜ ዓይኗ እንባ አቀረረ ። “ እንቅፋት ነው — እንቅፋት ! ” ስትል ለራሷ ተነፈሰች ። ከዚያ ቀን በኋላ ከአቤል ዐይን ለመሸሽ ሞክ

ረቸ ። ግን ለማንም አላማከረችም ። በዕለቱ ከደብረ ዘይት ድረስ የመጣውን ዘመደን እንኳ፣ በቅጡ ሳታጫውተው ነበር የተለየችው ።

“ ታዲያ ከዚያ ቀን የበለጠ አጋጣሚ ክየት ይገኛል? ” ብላ በሐሳብ ስትወራጭ የድንኳኑ ግርግር አባነናት ።

ከውጭ ተከታታይ የመኪና ጥሩንባ ስለ ተሰማ፣ በድንኳኑ የተሰበሰበው ተጋባዥ ሁሉ ሙሽራውን ለማየት የመቻለው ስሜት ይታይበታል ። የቤተ ዘመድ ሽር ጉድ ማለትና መንቻቻት ግሏል ።

ማርታ ወደ ዘፋኞቹ ስትንደረደር መጥታ የትዬ ሙቀትን ትከሻ ነሳ ነካ አረገችና፣ “ እትዬ ሙቀጫ፣ ከበሮውን ይዛችሁ ውጡ እንጂ! ሙሽራው እኮ መጥቷል ። ቶሎ በሉ እንጂ! ” አለቻቸው ።

ዘፋኞቹ ወደ በሩ ግልብጥ ብለው ሔደው ከበሮውን ሞቅ አድርገው እየመቱ ይዘፍኑ ጀመር ።

“ አናስገባም በሩን፣ ሰርገኛውን በሩን . . . ሰርገኛውን ”

አናስገባም ሠርገኛ — እደጅ ይተኛ ሰርገኛ — እደጅ ይተኛ . . . ”

ማርታ ደስ አላት ። በሙሽራው ላይ አልጸን እንደ ተወጣች ሁሉ፣ ብሽቀቷ በርዶላት፣ ፊቷ ፈክቶ፣ ዳር ሆና ታጨ በጭብ ጀመር ።

ሙሽራው ገብቶ ብፌ በሚዘረፍበት ሰዓት ቤተ ልሔም አንድ ሰው አየች ። ለማካብት ይመር ነበር ። ከግርግሩ መሐል ለይታ እንድታየው ያስቻላት፣ ጸጉር ሸሽቶት የተጋለጠው ግንባሩ ነው ። ልክ እንዳየችው በደስታ ደነገጠች ። ብፌውን ዘርፎ ወደ ቦታው ሔዶ እስኪቀመጥ ድረስ በዐይኗ ተከተለችው ። በሙሽሮቹ መደዳትን ሽራቅ ብሎ ነበር የተቀመጠው ።

‘ አጃቢ ይሆን? ’ ስትል አሰበች፣ ‘ እንዲያማ ቢሆን መታደል ነበር ’ አለች፣ የግንኙነት ጊዜው እንደሚረዝም በመገመት ።

ብዙም ሳትቆይ እሱ በተቀመጠበት አካባቢ ዐለፈች ። እንዲያያት ፈልጋ ነበር ። እሱ ግን ምግቡ ላይ አቀርቅሮ ስለ ነበረ ቀና ብሎ አላያትም ። እንዴት ሰላም እንደምትለው ግራ ገብቶታል ። የቀድሞ ግንኙነታቸው ያው የአስተግሪና የተማሪ ስለሆነ፣ ከአንገት ሰላምታ አላለፈም ። ስለሆነም አሁን ፊት ለፊት ሔዳ ሰላምታ መስጠት አልደፈረችም ።

“ ብሉ እሱቲ፣ ምን ነደለ? ” አለች፣ በሱ መደዳ ላሉት ሰዎች፣ ድምጹን ከፍ አድርጋ ።

ለማ ቀና ሲል አያት ። ተማሪው መሆኗን ለያት ። እሷም በዝግታ ዐይኗን ቀልሳ አየችውና ሰላም የማለት ያህል፣ ፈገግ ብላ አንገቷን ሰበር አደረገች ። ምሳሹን ሰጣትና የሚጠጣውን ነገር ከጠርሙሱ ወደ ብርጭቆው ማንደቅደቅ ጀመረ ።

ቤተ ልሔም በልቧ እንደ መብሸቅ አለች ። የሰላምታው ምላሽ የጠበቀችውን ያህል ሞቅታ አልነበረውም ።

ድርቅ ብላ ከፊቱ ቆመችና፣ “ ምን ነደለ ታዲያ ምን ላምጣ? ” አለችው፣ ከአስተናጋጅነት ይልቅ ቅርብነት በጎላበት ጣፋጭ አነጋገር ። በጎልማሳነት ክልል ውስጥ ቢሆንም፣ ከዚህ በፊት ቀርባ አነጋግራው ስለማታውቅ፣ አንተ ወይም አንቱ ለማለት ችግር አታል ። ነገር ግን ለማጥመድ ያሰበችውን ሰው አንተ ማለት የሚያስከትለውን ውጤት ታውቃለች ። ጎላ አባትና ልጅ ወይም ወንድምና እሳት ሆኖ ቁጭ ነው ። እናም ደፍራ አንተ ለማለት ወሰነች ።

“ ሁሉም አለ ። ገሩም ነው ” አላት ለማ ።

“ እውነቱን ነው፣ የምትመርጠውን ነገር ላምጣልህ ” አለችው፣ በዐይኗ ከሰሐኑ ላይ የተቀመጠውን የምግብ ዐይነት እየፈለገች ። “ ጭኮዋን ወደሃታል አይደል?! አሷን ላምጣልህ ” አለችውና ከእሱ መልስ ሳትጠብቅ ልታመጣለት ሔደች ።

ለማ የደሮ ወጡን እንቁላል እየፈረከሰ ቤተ ልሔምን ከጎላዋ ቃኛት ።

ሰፋ ያለ ጃጉኒ ቀሚስ ነበር የለበሰችው ። ውፍረቷ ያንኑ መጠነኛ ቁመቷን ቢውጥባትም ለጊዜው በረኽም ታኮ

ጫማ ተነሥታለች ። ስኅተ-ራመድ ዳሴዋ ግራ ቀኝ ይረግጣል ። የሚዛኗ አጠባበቅ ብዙ ልምምድ እንደ ተደረገበት ያስታውቃል ።

ቤተ ልሔም የጭኮውን ሰሐን ብፈው ከተዘረጋበት ጠረጴዛ ላይ ስታነሣ ማርታ ተመለከተችት ። እንደ ደንቡ ከሆነ ለድጋሚ ዙር የምግቡ ዐይነት ከተዘረጋበት ጠረጴዛ ተነሥቶ በየገበታው የሚዞረው ተጋባዥ ሁሉ ብሬ ዘርፎ ከጨረሰ በኋላ ነው ። ቤተ ልሔም የጭኮውን ሰሐን ስታነሣ ግን ገና ብሬ ዘረፋው አልተጠናቀቀም ። ስለዚህም ማርታ ልቧ የሆነ ነገር ጠርጥሮ በዐይኗ ተከተለችት ፤ ጭኮውን ወስዳ ለማ ሰሐን ላይ ስትዘረግፍለት በቅናት ስሜት ተመለከተችት ።

“አረ በቃ! በቃ!” አለ ለማ፣ የምትጨልፍበት እጅዋን ለማሰጣል በግራ እጁ ይዞ ።

“እሺ ፣ በል ያመጣሁልህን ብላ” አለችና ዐይኗን አስለምልማ አየችው ። ሳያስበው የእሸታ ፈገግታ ሰጣት ። ፈገግታው ካመለጠው በኋላ በቅልጥፍናዋ ተደነቀ ።

እሷም እይታዋን አልደገመችውም ። ተቀባይ ልብ ላለው ሰው የአንድው በቂ እንደሆነ ታውቃለች ። በምላሽ ፈገግታው ረክታ ፣ ነገሩን ለማድበስበስ ያህል በአቅራቢያው ላሉትም ሰዎች ፣ “ ብሉ እንጂ ” እያለች ከጭቆው ጨመረችላቸው ።

ለማ ጸጉር በከዳው ግንባሩ በኩል ላብ ሲንቸፈረፍ ተሰማው ። ወንድነቱ “ ዘራፍ ” እያለ መጣበት ። ምግቡ ላይ እንዳቀረቀረ ቤተ ልሔምን በልቡ ተመለከታት ። ጉሮሮውን ምንም ነገር ሳይኮሰኩሰው ጣለ ። ለአፍታ ያህል ትንፋሹን አምቆ ቆየና በረዥሙ ተነፈሰ ። በድንገት የሚስተር ራህማን ምስል ከፊቱ ተደቀነበት ።

ሚስተር ራህማን ፣ ለለማ የሥራ ባልደረባው ናቸው ። እሱ ተመርቆ የኒቨርስቲ ማስተማር ከጀመረ ገና አራተኛ ዓመቱ ነው ። ሚስተር ራህማን ግን ኢትዮጵያ ውስጥ ብቻ የኒቨርስቲ ሲያስተምሩ ዘጠኝ ዓመት አላቸው ። ነገር ግን ስማቸው በየኒቨርስቲው ውስጥ የዚያኑ ያህል ጠፍቷል ። በሴት ጉዳይ ተማሪው ብቻ ሳይሆን መምህራኑም ጭምር ያገኛቸዋል ። የትም ይሁን የትም ዐይናቸው ከሴት ላይ አይነ

ቀልም ። ቆንጆ ልጅ ታክሲ ውስጥ ካጋጠመቻቸው ካልከ ፈልኩልሽ በማለት ብቻ እይመለሱም — “ አይቲንክ አይኖው ዩ ሳምዊር ” ብለው ወሬ መክፈት ልማዳቸው ነው ። የመኖሪያ ቤታቸውን አቅጣጫ እየዘረዘሩ ቀጠሮ መለዋወጥ ከጀመሩ ግን ፣ ከታክሲ ነጂው ጋር መጣላታቸው አይቀርም ። ሚስተር ራህማን በወሲብ ፍላጎታቸው ራሳቸውን መቆጣጠር አይችሉም ። ለምሳሌ ካምፓስ አካባቢ ከሴት ጋር ቆመው ሲያወሩ ቢታዩ ፣ ሠራተኛ ለመቅጠር እየተነጋገሩ ነው ማለት አይደለም ። ወይም አማርኛ እየተለመደ ነው ብሎ እሚያ ስብ ተሳስቷል ። ሚስተር ራህማን በዚያን ሰዓት ያጠናቸውንም ያላጠናቸውንም ውበት ማድነቂያ ቃላት አንድ ባንድ እየሰረበሩ በማዥሳድ ላይ እንደሚሆኑ አይጠረጠርም ። እንዳውም በል ካላቸው የሴትዮዋን እጅ በጃቸው ጥርቅም አርገው እንደ ያዙ ፣ አደባባይ በመዞር ላይ ያለ የሞላ ታክሲ ወዲያውኑ ካላስቆምኩ ሊሉ ይችላሉ ።

የሚያወጧቸው ሴቶች አያወሩባቸውም ። “ A ” በእጃቸው እንደ ገባች አረጋግጠው ድምፃቸውን አጥፍተው ቁጭ ነው ። ነገር ግን የራህማንን ጥያቄ የማይቀበሉ ጥቂት ጠንካራ ሴቶች ያጋጥማሉ ። እኒህኞቹ ለቅርብ ጓደኞቻቸው ፣ “ አንቺዬ ይሄ ሽማግሌ ሕንድኑ ላውጣሽ አለኝ! እያፍርም እንዴ በናትሽ? ምን ቅሬታም ነው!” ሲሉ ይሰማል ። ወሬው እንዲህ እያለ ይራባል ። ወንዶች ይህን “ዕድል” ባይታደሉትም ፣ እንዳንዶቹ በአገናኝነት በማገልገል የበኩላቸውን ሚና ይጫወታሉ እየተባለ ይወራል . . .

“ ከዚህ አድነኝ ! ” በማለት ዐይነት ለማ ግንባሩን ጳጥሮ ራሱን ነቀነቀ ። ከራሱ ጋር ቅራኔ ውስጥ ገባ ።

ቤተ ልሔም የጭኮውን ሰሐን ከጠረጴዛው ላይ መልሳ ፣ እየተፍነከነከች መሽራዋ ስትለባብስ ወደ ቆየችበት ክፍል ሔደች ። ማርታም አይጥ እንዳየች ድመት በዐይኗ ስትከታተላት ቆይታ ፣ ወደ ገባችበት ክፍል ዘው ብላ ገባች ።

“ ወይ ! ኮቴሽን ሳልሰማ ። እንዴት አስደነገጥሽኝ ! አለች ቤተ ልሔም በደስታ የሚሥቁ ዐይኖቿን ማርታ ላይ ተክላ ። በቁም ሳጥኑ መስታወት እያየች ጸጉሯን ስታስተካ ክል ነበር የደረሰችባት ።

“አለ ነገር!” አለች ማርታ፣ ከፊል ቀልድ ከፊል ቅናት በተደባለቀበት ሞዛዛ እነጋገር። “ከግብጥ መሐል አስነሥቶ ጸጉር የሚያስበጥር። አለ ነገር! አለ ነገር!”

“መቼ አጣሽው ማርትዬ፣ አለ እንጂ ጥበቅ ነገር! ሠርግና ምላሽ መሐል ከመምህራ ጋር ስገጣጠም” አለች፣ ዜማ ቀረሽ በሆነ ድምፅ።

“መምህርሽ ነው እንዴ?” ስትል፣ በቁም ነገር ቃና ጠየቀችት።

“አይተሽዋል እንዴ?” ስትል፣ ቤተ ልሔም ጥያቄውን በጥያቄ መለሰች።

“አይቼዋለሁ። ያ ራስ በራው ሰውዬ አይደለም?”

“ጸጉሩ የሽሽው በዘር ሊሆን ይችላል እንጂ፣ እሱስ ገና ወጣት ነው።”

“ማለቱ፣ ምልክቱን ነው እንጂ፣ ስለ ዕድሜው መግለጫ አይደለም።”

“አዎ እሱ ነው። ግን ከምኒው አየሽው? አይ አንቺ!” አለችና በምስጢር ዐይነት ድምጿን ዝቅ አድርጋ፣ “አንድ ኮርስ ያስተምረኛል” አለችት።

“ታዲያ እንዴት ነው?” አለች ማርታ ከንፈሯን ነከስ አድርጋ።

“እንዴት ይመስልሻል?” አለችና ቤተ ልሔም፣ የግራ ጎን ዳሌዋን በመስታወቱ ውስጥ እየተመለከተች፣ “ጠብ ነዋ!” አለችት።

‘ለማንኛውም ነገር ዕድልና አጋጣሚ ያስፈልጋል’ አለች ማርታ በልቧ፣ ‘አሁን ምናለበት ፈጣሪዬ አንዱን መምህራን አምጥቶ እዚህ ሰርግ ላይ ቢጥልልኝ!’

ፊት ለፊት ቆማ፣ በጎን በኩል ሆና፣ ከኋላ በኩል አንገቷን አዘገራ፣ ባለችበት ራመድ ራመድ እያለች ቤተ ልሔም ራሷን በመስታወት ውስጥ ተመለከተችና፣ “ምን ይወጣልኛል!” በማለት ዐይነት በኩራት ፈገግ አለች።

ውፍረቷ አያስጠላባትም። በአለባበስ ትሸፍነዋለች። የትኛው ልብስ ከየትኛው ጫማና ሹራብ ጋር እንደሚሔድ ጠንቅቃ ታውቀዋለች። ሱሪ አታዘወትርም። ከሰውነቷ ሁኔታ ጋር አዛምዳ ነው የምትሰብሰው። ገንጮቿ የተላጠብርቱካን ነው የሚመስሉት። ነገር ግን በምቻት አበጥ ስላሉ ጓደኞቿ “ለገንጮችሽ የጡት መያዣ ያስፈልጋችዋል” እያሉ ይቀልዱባታል። ፎርሚን ለማስተካከልና ውፍረቷን ለመቀነስ አንዳንድ ሰምን ቁርስ መብላት ትተዋለች። ነገር ግን ምሳ ላይ ደርሳ ነው የምትብላው። የዩኒቨርሲቲው ምሳ አይሰማማትም። እንዲያው ነካ አድርጋ ነው የምትተውው። ከዚያ በጓር በር የምትገባባቸው ቤተች አሏት። የሆድ ነገር ከሆነ የቅርብ ጓደኞቿንም አታስጠጋ። ሹልክ ብላ ነው የምትሔደው።

“በቃሽ እንግዲህ፣ ኤፍ! ደሞ ለአስተማሪ ይህን ያህል!” አለች ማርታ በመሰላችት ዐይነት።

ቤተ ልሔም በልቧ፣ ‘ባይሳካልሽ ነው’ አለችና ሽቶ ከቦርሳዋ አውጥታ ጡቶቿ መሐል አርከፈከፈች። ከነጋ አራተኛ ጊዜዋ መሆኑ ነው።

ተያይዘው ወደ ደንኳኑ ሲወጡ፣ ቤተልሔም እንደ ልማዷ ወደ ሽንት ቤት ሔደች። ማርታ ነገሩ ገባትና ጣቅ አለች።

ከዚህ ሁሉ ትርጉም ርቃ ዘፈኑ አካባቢ የቆየችው ትዕግሥት፣ ማርታን ፈልጋት መጣችና፤

“አንቺ ማርታ፣ እረ እንሔድ” አለችት።

“የት?” አለች ማርታ፣ ፈጽሞ የማይታሰብ ነገር እንደ ጠየቀችት ሁሉ ተደናግጣ።

“ወደ ካምፓስ ነዋ! ምን ማለትሽ ነው?” አለችት፣ የተከመረውን ጥናትና የተቃረበውን ፈተና በሚገልጽ ስሜት ግንባሯን ኩምትር፣ ፈቷን ትከዝ አድርጋ።

ትዕግሥት ሰርግ ቤት መቆየቱን አልጠላችም። ብታድርም በወደደች ነበር። ነገር ግን ሐሳቧ ተረጋግቶ መቀመጥ አልቻለችም። እሷ ከዚህ ሙሽራ አጅባ ስታጨበጭብ ካም

ፓስ ውስጥ ተግረው ጥናቱን ሲፈልገው ፣ የታሪክ ትምህርቱን ሲለበልብው ፣ የፍልስፍና ትምህርቱን ሲሰነጣጥቀው ፣ የሒሳብ ትምህርቱን ሲያላምጠው በሐሳቧ ቁልጭ ብሎ እየታያት የመበለጥ ስሜት ተሰማት ። ከዚህ ሌላ ደግሞ አቤል በምሳ ሰዓት ምግብ አዳራሽ ውስጥ በዐይኑ እንደሚፈልጋት ታውቃለች - ከሄደችበት ተመልሳለች ወይስ አልተመለሰችም በሚል የቅናት ስሜት ። እና ወደ ካምፓስ መመለሷን እንዲያውቅ ራት ላይ እንኳን ልትታየው አሰበች ።

“ እሺ ቆይ ፣ ለማንኛውም ሙሽራ ይውጣ ” አለች ማርታ ። “ ከዚያ መኪናም አይጠፋ ፤ ካምፓስ ድረስ እንሸኝሻለን ። ”

ትዕግሥት እነሱ ወደ ካምፓስ እንደማይመለሱ ተረዳችና ፣ “ እረ ግድየለም ፣ እኔ በአውቶቡስ እሔዳለሁ ” አለችት ።

“ እሺ ! ” አለች ማርታ ፣ ትዕግሥት የተናገረችውን ሳትሰማ ፣ ሐሳቧ ዐይኗን ተከትሎ ለማ ወደ ተቀመጠበት ሔዶ ነበር ።

ለማ ለተወለኑ ደቂቃዎች ቤተ ልሔም ከዐይኑ ጠፍታ በት አዳራሹን ግራ ቀኝ ሲማትር ፣ ድንገት ከጀርባው በኩል ከተፍ አለችበት ።

“ ብሎ እስቲ ፣ ምን ንደለ ? እዚህ አካባቢ ጠፋ-ሀባችሁ አይደል ? ” አለች ገና ከመድረስዋ በሌላ መደዳ ስታሳልፍ የቆየች ለማስመሰል ።

አብዛኛዎቹ መብላት አብቅተው ወደ መጠጡ አዘን ብለው ነበር ። የተደጋገመው መሰተንግዶ አስደንቆአቸው ፣ እሷን በሙሉ ዐይናቸው ፣ እሱን ደግሞ በሰርቆት ተመልክተው ፣ ግብዣዋን በማመስገን ዐይነት እጅ ነሡ ።

የቤተ ልሔም መብቃ መሳይ ድምፅ ጆሮውን ብቻ ሳይሆን ልቡን ጭምር ቢነካውም ፣ ለማ ወደ ጎላው ዞር ብሎ አልተመለከታትም ። መከራቱ ሳይሆን መቆጠብ ነበር ።

ብርጭቆውን እንዳንደለ ተመለከተችና እጅዋን በማጅራቱ በኩል አሳልፋ ከጠርሙሱ እየቀዳችለት ።

“ በጀርባህ በኩል በመቅዳቴ ይቅርታ ! ” አለችው ።

ምላስ እንደ ሌለው ሁሉ “ ምንም አይደለም ” በማለት ዐይነት ጭንቅላቱን ነቀነቀ ። ደረቷ ለአፍንጫው በጣም ስለ ቀረበ የሸቶዋ መጻዛ ክፋኛ አወደው ። አሁምን ወን ድነቱ የሸቶውን መጻዛ እያማገ ከአሱነቱ ውስጥ “ ዘራፍ ! ” ሲል ተሰማው ።

“ ምናባቷ ትፈታተነኛለች ! ” አለ በልቡ ።

ብርጭቆው ቶሎ እንዳይሞላ ቀስ ብላ እየቀዳች ፣ “ ትቆያለህ ወይስ ትሔዳለህ ? ” ስትል ሹክ አለችው ። ልቡ ክፋኛ ነጠረበት ። ለእሷ መልስ በመስጠት ፈንታ ቀስ ብሎ አጠገቡ የተቀመጡትን ሰዎች ማተረ ። እሷ ድምፅዋን ዝቅ አድርጋና ፈጥና ሌሎች እንዳይሰሙ አድርጋ ነበር የጠየቀችው ። እሱ ቀና ሲል ከፊት ለፊቱ የተቀመጡት ሁለት ሴቶች አቀርቅረው ሲንሸካሹኩ ተመለከተ ።

‘ ምኗ ይሆን ? እንዴት ብትወደው ነው ? እያሉ ይሆናል የሚንሸካሹኩት ’ ሲል አሰበ ። እጁ ሳይታዘዝ በራው ላይ ያቸፈቸፈውን ላብ ጠረገለት — ሲያሳጣው ።

“ ማለቱ ” አለችው ቤተ ልሔም ፣ መልሱ ስለ ቆየባት ፣ ጥያቄዋ ያደናገረው መሰሏት ። “ ማለቱ ፣ አጃቢ ሆነህ ነው የመጣኸው ወይስ ተጋብዘህ ? ”

“ እረ ተጋብጥ ነው ” አላት ።

“ ቶሎ ሕያጅ ነሃ ? ” ብላ መጠጡን ቀድታለት ጨርሳ ቀና ስትል ፣ ፊቷ ዕዝን ብሎ ነበር ። በዚያች ቅጽበት ዐይኗ ውስጥ የሆነ ነገር አንብቦ ‘ በርታ ልቤ ! ’ እያለ ፣ ግን ‘ ምን ዐይነት ዐይን ነው ያላት ! ’ ሲል ተደነቀ ።

ቤተ ልሔም በቆመችበት ተቀነጠነጠች ። ፊቷ ተለዋወጠ ። ለማ ቶሎ የሚሔድ ከሆነ የተጀመረው ነገር አሁኑኑ ማለቅ አለበት ። ከአስተማሪነቱና ከተማሪነቱ ውጭ የሚገናኙበትን ቀጠሮ ማበጀት አለባቸው ። ቤተ ልሔም ነገሩን በይደር መተው አልፈለገችም ። ምናልባት ፣ ይህ አሁን በለማ ውስጥ ያበበው የሰሜት ተስፋ ፣ ነገ የሂሸርስቲ ውስጥ ሐሜትን ፈርቶ ፣ ቁጥብነትን ፈልጎ ወይም በሌላ ምክንያት ሊጠወልግ ይችላል ። ይህ ከሆነ ደግሞ ወጥመደ መክሸፊ ነው ። እና አሁኑኑ በአስቸኳይ ፣ ልቡ ሳያጋድል ፣ የሰሜት

እላቱ ሳይበርድ ቀጠሮ ከአፋ ከወጣች ለመቼም ቢሆን ግድ የለም ። ቃሉን አጥፎ ወደ ኋላ እንደማይል ታውቃለች ። ካወ ሩት እንዳደረገት ይቆጠራል ። ነገሩ !

እንደ ደስታዋና እንደ ድንጋጤዋ ጊዜ ሁሉ ፣ አሁንም ለጉዳዩ አስቸኳይ መፍትሔ ለመስጠት ስሜቷ ስለ ተቀነጠ ነጠ ፣ ሽንቷ የመጣባት ፣ ውጥር አርጎ የያዛት መሰላትና እግሯን አኮራምታ ቆመች ።

የለማ ልብ ዐርፎ አልተቀመጠም ነበር — ይንፈራገ ጣል ። ከጥያቄዋና ከገጽታዋ ስሜቷን በሚገባ ተረድቷል ። እንዳች ስይጣናዊ ስሜት ልቡን ገፋፋለትና እጅዋን ነተት አርጎ ፣ ዝቅ ባለ ድምፅ ።

“ ልሔድ ስል አነጋግርሻለሁ ” አላት ።

“ እ? ” — ሳትሰማው ቀርታ ሳይሆን ፣ ጆሮዋን ማመን አቅቷት ነበር ።

አልደገመላትም ።

ቶሎ የከፋው ልቧ ቶሎ ተደሰተ ፤ እየተፍነከነከች ከሩጫ ባላነሰ እርምጃ ወደ ሽንት ቤት ሔደች ።

ጠረፏ ግን እዚያው ለማጋ ቀርቶ ነበር ። ወትዋች ገሊ ፍው ደረቱን ገልብጦ ፣ ቡጤ ጨብጦ ፣ ግንባሩን አኮማትሮ ፣ የቤተ ልሔምን ጠረን ላለማሽተት አፍንጫውን ደፍና ፣ እሱ ነቱ ውስጥ ግትር ብሎ ቆሞ ተመለከተው ። ሁለት ለማዎች!

‘ ምንድን ነው ነውሩ? መምህር የሚያስተምራትን ልጄ ገረድ ቢወድ ፤ ከሚወዳት ተማሪው ጋር ቢዳራ ፣ ምንድነው ነውሩ? ’

‘ መውደድማ ባልከፋ ነበር ። ነገር ግን የወደደ ቸር ነው ። እና ማርክ አሰጣጥ ላይ... ደሞም የወደደ ልብ ወዳጅ ሲወድቅ ዝም ብሎ አይመለከትም ። ’

‘ እና ታዲያ? ’

‘ እናማ ምርጫው ሁለት ነው! ’

‘ ኤጭ! ’

ምዕራፍ ስምንት

በገለጸው አዳራሽ የተሰበሰቡት ተማሪዎች ከትከት ብለው ሣቁ ። አቤል ግን ሴክቸሪሩ የተናገረውን ቀልድ ስላ ላዳመጠ ለመሣቅ ዕድል አላጋጠመውም ። በአዳራሹ ሣቅ ተኮርኩሮ ከሐሳቡ ከነቃ በኋላ ፣ አጠገቡ የነበረውን ተማሪ ስለ ሁኔታው እንዲያስረዳው ጠየቀው ።

“ ምንድነው? ” አለው ድንግርግር ባለ ስሜት ።

“ አልሰማሽውም እንዴ? ” ብሎ ተማሪው ቀልዱን ሲነግረው ቢሞክርም ሣቁን መግታት አልቻለም ነበር ። አቤል ደግሞ የተማሪውን ሣቅ አስጨርሶ ቀልዱን ለማዳ መጥ ትዕግሥት አልነበረውም ። በተሰላች ስሜት ቸል ብሎ ተወው ።

ሰኞን አይወደውም ። “ ብላክ መንደይ ” ይለዋል ። ቅዳሚና እሑድን መንፈሱንም ባይሆን አካሉን አሳርፎ ፣ ሰኞ ደብተሩን ይዞ ወደ ትምህርት ክፍል ሲገባ ፣ አንዳች የጥላቻ ስሜት ያደርበታል ። እንዲያው ለስሜቱ ይቅርታ ለመስጠት ያህል ቀናቱን በመውደድና ባለመውደድ ይከፋፍላቸዋል እንጂ ፣ ልቡ ውስጥ ለትዕግሥት ቦታ ከሰጣት ጊዜ ጀምሮ የመምህሮቹን ገለጻ በሙሉ ስሜት ያዳመጠበት ጊዜ የለም ። ሐሳቡ ውጭ እየከነፈበት አካሉ ብቻ ነበር-ክፍሉ ውስጥ የሚቀመጠው ።

ከሌሎቹ ሁሉ ይህን ክፍለ ጊዜ ይወደው ነበር ። የፍላ ስፍና ተማሪዎቹ ሳይወስዱ ያለፉትን አንድ የሳይኮሎጂ ኮርስ ከሁለተኛ ዓመት ተማሪዎች ጋር የሚወስዱበት ክፍለ ጊዜ በመሆኑ ፣ ከትምህርቱ ይልቅ አዳራሹ ሞልቶ ማየቱ ያስደ ስተዋል ። ምክንያቱም ሌሎቹን ኮርሶች የሚወስደው ከስድ ስቲ ተማሪዎች ጋር ብቻ ነው ። በቁጥር ማነሳቸው ደግሞ መምህሩ የተማሪዎቹን ስሜትና ሁኔታ በቀላሉ እንዲከታ ተል ይረዳዋል ። በዚያ ላይ ጥያቄ መጠየቅ አለ ። አቤል

ይህን ነው ያልወደደው ፤ አካሉን ክፍል ውስጥ አስቀምጦ በሰሜቱ ወደ ውጭ የመብረሩን ነጻነት ያሳጣታል ፤ በቀላሉ ይጋለጣል ።

ዛሬ ግን ሰኞ መሆኑ ብቻ ሳይሆን ሌላም ስሜቱን ያቁነ መነጠው ጉዳይ ነበር ። ትዕግሥትን ግየት አለበት ። የሁለት ቀን ናፍቆት ላለበት አፍቃሪ የአንድ ሰዓት ሌክቸር በጣም ረጅም ነው ። እናም ከክፍሉ ሮጦ ለመውጣት የደወላን ድምፅ ነበር የሚጠባበቀው ።

“ ምን መሰለህ ? ” አለው አጠገቡ የተቀመጠው ተግራ ግብን እንደ ጨረሰ ፤ የመምህሩን ቀልድ ለአቤል ለመ ነገር ጸጉቶ ፤ “ ሃይማኖታዊ ቀልድ ነውኮ የተናገረው ። ” “ እኮ ምን ? ” አለ አቤል ፤ በተሰላቸ ድምፅ ።

“ ሰዎቹ ከሞቱ በኋላ ፤ ወደ ሰማይ ቤት ሔደው መንግ ስተ-ሰሚያት ለመግባት ሽሚያ ተፈጠረ ። የገነት ቦታ ጠባብ ነበር ። ስለዚህ ጸድቃኖቹ ተወዳድረው ይገቡ ተባለና መመዘኛው በምድር ላይ ለደሃ የመጸውቱት ገንዘብ ብዛት ሆነ ። በዚህም መሠረት ለደሃ ብዙ የመጸውቱት ወደ ገነት ሲገቡ ፤ አምስት ሳንቲም ብቻ የመጸውተው ጸድቅ ግን አምስት ሳንቲሙ ተመልሶለት ወደ ገህነም ይግባ ተባለ ። ”

አቤል ቀልዱ ብዙም ስላልኮረኮረው ፤ ጥርሱን ትንሽ ብልጭ አድርጎ ፤ “ ሰዓትህ ሰንት ትላለች ? መውጫችን አልደረሰም እንዴ ? ” ሲል ጠየቀው ።

ተግራው ሰዓቱን ተመልክቶ ፤ “ ሁለት ደቂቃ ይቀራል ” አለው ።

ሁለት ዓመት ይቀራል ያለው ይመስል-አቤል ፊቱን ኮሶ አሰመሰሎ በልቡ ሴኮንዶቹን ሲያባርር ቆየ ።

አክ የደውሏን ድምፅ ሲሰማ ፤ አንዳች ነገር መቀመጫ ውን እንደ ወጋው ሁሉ ቶሎ ብድግ አለ ። ነገር ግን አልተተ ኮረበትም ። ሌሎቹም ለመመገቢያ አዳራሹ ስልፍ ለመሸቀ ዳደሞ ደውሉን ተከትለው ግልብጥ ብለው ስለ ተነሡ ፤ ክፍሉ ትርምሱ ወጣ ። ቀድሞ ለመውጣት በሩ ላይ ጭን ቅንቅ ተፈጠረ ።

‘ ምናለበት ቅድሚያ ቢሰጡኝ ? ! , አለ አቤል በልቡ ፤ ለመውጣት እየተጋፋ ፤ ‘ እነሱ የራባቸው ሆዳቸውን ነው ። የእኔው ግን የዐይን ረሀብ ነው ። ’

‘ ታዲያ ከዐይን ረሀብና ከሆድ ረሀብ ለየትኛው ነው ቅድሚያ የሚሰጠው ? ’ ሲል የገዛ ጎሊናው ያፋጠጠው መሰለው ።

‘ እንደ ረሀቡ ጥንካሬ መሰለኝ ። ’
‘ አይደለም ። ጅል አትሁን ። ሆድህ ሳይጠግብ ዐይንህ አይራብም ። ’

“ እር አይመስለኝም ። አያድርስ ነው ። የዐይን ረሀብ ራሱ ከሆድ ረሀብ ይብሳል ። አያድርስ ነው ! እር እንዲያው መቃጠል ነው ! ’

‘ ምነው የዐይንን ረሀብ እንዲህ አጋነንከው ? የማያውቁት ዐይነ ሥውራን አሉ አይደለም እንዴ ? ’

‘ ሀሀ ! እነሱም ’ ኮ ጆሮአቸው የሚራብ ይመስለኛል ። ጆሮአቸው የዐይናቸውን ያህል ያገለግላቸዋል ። ለምሳሌ እኛ ዐይናማዎቹ የምንወዳትን ሴት በየጊዜው ለማየት እን ደምንራብው ሁሉ ፤ እነሱም የሚወዷትን ሴት ኩቱ ወይም ድምፅ ለመስማት ጆሮአቸው የሚራብ ይመስለኛል ። ’

‘ ድንቅ የሆነ የመከላከያ ሐተታ ነው ። እስቲ እንግዲህ አንድ ሁለት ቀን ምግብ ሳትበላ ቆይና ፤ ከዐይንህና ከሆድህ የትኛው ቅድሚያ እንደሚኖረው ትረዳለህ ። ’

አቤል ወትዋች ጎሊናውን “ ወጊድልኝ ! ” ብሎ የማባ ረር ያህል እጁን አወራጭቶ ፤ ‘ ሰው ጎሊናን ያህል ባላንጎ ባይኖረው ምንኛ እንደ ልቡ በሆነ ነበር ! ’ ሲል አሰበ ።

‘ እንዴት እባክህ ? እንደ ከብት ? እንደ እንስሳ ? ’ እያለ ጎሊናው እንደ ገና ከተፍ ።

መንገዱን በምን ዐይነት ርምጃ እንደ ጨረሰው ለራሱም እየገረመው ከመኝታ ክፍሉ ደረሰ ። ደብተሩን አልጋው ላይ ወረወረና በመጣበት ፍጥነት ተመልሶ ደረጃውን ወረደ ። በሩጫ-ቀረሽ ርምጃ ወደ ምግብ አዳራሽ አመራ ።

ከገለጸ ፍሉ ለመውጣት የነበረው ችግሩ ሆኖ ሆሎ የዐይን ረሃብን የተመረኮዘ ግላዊ መግት፣ ይህ ሆሎ ፍጫ ትዕግሥትን ለማየት ነው። ትላንት ጠዋት ወደ ሰርጉ ከሔደችበት ጊዜ ጀምሮ አላያትም ። አሔደችበት አድራሰች ብሎ ነው የገመተው ። እሷ ግን አውቶቡስ አጥታ አምሽታ ነበር እንጂ ካምፓስ ነው ያደረገችው ። ጠዋት ደግሞ እሱ ራሱ እንቅልፍ ተጫጭኖት ስላረፈደ፣ እንደ ወትሮው ወደ ቁርስ ክፍል ስት ሔድ ወይም ወደ ትምህርት ክፍል ስትገባ ለማየት ዕድል አልገጠመውም ። በዚህ ምክንያት ገለጸ ክፍሉ ወስጥ ሆሎ ነገሩን እያብላላ ሲበሽቅ ነው ያረፈደው ።

አሁንም ከምግብ አዳራሹ አካባቢ ደርሶ የምሳ ሰልፍ እንደ ያዘ፣ መላ ሰውነቱ በቅናትና በእልህ ነበልባል ይንቀ ለቀል ነበር ። ትዕግሥት ሰልፉ ውስጥ የለችም ። ቀድሞ ገብታ ይሆን? ሰልፍ መጠበቅ አስመረረው ። ወደ ውስጥ ለመግባት ችኮለ ። ነገር ግን ተራ መጠበቅ ግዴታ ነው ። በውዴታ — ግዴታ የተሳሰረች ዓለም!

ተራው ደርሶ ውስጥ ከገባ በኋላ ፣ እንጂራ ሳይቀበል ወጥ ጨላፊው ጋ ሔዶ ትሪውን ዘረጋለት ። መሳሳቱን ያወቀው ሲሥቅበት ነው ። ድርሻውን ተቀብሎ መቀመጫ በሚፈልግበት ጊዜም ዐይኑ አዳራሹን ዙሪያ ገብ እየማተረ ነበር ። በተለይ ሴቶች የተቀመጡበትን አካባቢ እሳት በነረሱ ዐይኖቹ ቃኘ ።

‘ዛሬም አልመጣችም ማለት ነው?’ አለ በልቡ ሳያሰ በው ጥርሶቹን እያንቀጫቀጫ ።

ከገሊፍው ጋር እንደ ልቡ ለመሟገት፣ ተናግሮ ከሚያ ናግር ለመሸሽ፣ ከታዛቢ ለመራቅና ግላዊ ነጻነቱን ለማግኘት፣ አብዛኛውን ጊዜ በምግብ አዳራሹ ውስጥ ብቻውን ተቀምጦ መብላት ይመርጣል ። ሰላምን ከብቸኝነት ሊያገኛት ይጥራል ። ይህ ዐይን ፍቅር ላይ ከመውደቅ በፊትም የነበረው ጸባይ ነው ። በእርግጥ፣ በዐይን ፍቅሩ ሳቢያ ደረጃው ከፍ ብሏል ። አሁንም ከወደ ጥግ በኩል ባዶ ጠረጴዛ ተመልክቶ ወደዚያው ሲያመራ ትዕግሥት ተመለከተችው ። የገራሽ ችው አኗኗ ውስጥ ተንቀጥለለባት ። ቶሎ ብላ ዐይኗን ልትሰ

ብር ስትል ማርታ ቀለበቻት ። ቤተ ልሔም ሁለተኛው ምግብ አዳራሽ ስለምትመገብ አብራቸው አልነበረችም ።

“ኤጭ! እንዲያው ይህ የማሽላ እንጀራቸው!” አለች ማርታ፣ ትዕግሥትን ላለማሳፈር ብላ ። በእርግጥም የአሔዱ ግብጥ ገና ከውስጧ ሰላጠፋ፣ ሽሮው አልዋጥ ብሏት እየታገለች ነበር ።

ትዕግሥት ምንም አላለችም ። ከዚያ በኋላ ቀናም አላለች ።

አቤል መቀመጥ የፈለገበት አካባቢ ሲደርስ ድንገት አየችው ። የቅናት እሳት የሚተፉት ዐይኖቹ በድንገተኛው አይታ ከማርታ ጋር በመግጠማቸው ድንግጥጥ አለ ። እግሩ የተሳሰረ መሰለው ። ዐይኑን ሳይሰብር ከድንጋጤው ለማምለጥ ራመድ ሲል የአንዱ ወንበር እግር ጠለፈው ። በሁለት እጁ የምግብ ትሪውን ይዞ ስለ ነበር፣ ተንገዳግዶ ሚዛኑን ጠብቆ መዳን አልቻለም ። አሳዛኝ ትርኢት ሆነ፣ እሱ ከታች ፣ ያድነኛል ብሎ የተደገፈው ወንበር እግሩ ላይ ሲወድቅ ፣ የትሪው እንጀራና ወጥ ተገልብጦ ደረቱ ላይ ተደፋ ። የትኩሱ ወጥ ፍንጣቂ የደረሰባቸው በአካባቢው የተቀመጡ ተማሪዎች ተቆጥተው እየተፈናጠሩ ቢነሡም ፣ ትርኢቱ ቁጣቸውን ወደ ሳት ለወጠው ። ካካታውን ሰምቶ የአዳራሹ ቁመጋቢ ሆሎ ግልብጥ ብሎ ተነሣ — በአንዱ ውድቀት ሌላው ሊሥቅ ። የሳምንቱ መሣቂያና መሣሣቂያ ሆኖ የሚቆየው ወሬ ከሌላ አፍ ከመስማት ይልቅ በዐይኑ በብሌኑ ለማየት አንዱ ባንዱ ላይ መንጠራራት ራሱ ሌላ ትርኢት ሆነ ።

እስክንድርም እንደ ሌሎቹ ተንጠራርቶ ሲያይ፣ ተዋናዩ አቤል መሆኑን በተመለከተ ጊዜ ዐይኑን ማመን አቃተው ። ግፊያውን እየበረጋገደ ዐልፎ አጠገቡ ሲደርስ፣ በወጥ የተጨ ማለቀ ልብሱን እየጠራረገለት “አቤል፣” አቤል ምነው? ምን ነካህ?” አለው ።

አቤል ምንም አልመለሰለትም ። ከወደቀበት ተነሥቶ ቢቆም በድንጋጤ ከው ብሎአል ። ከዚያ አዳራሽ ተፈት ልኮ መውጣት ነበር ፍላጎቱ ። ግን በየት በኩል? የዚያ ሆሎ ተማሪ ዐይን አንድ ርምጃም እንደማያራምድው ገመተ ። ሆኖም እስክንድርን አጠገቡ በማግኘቱ ትንሽ ቀለል አለው ።

ትዕግሥት በዚች ደቂቃ ውስጥ መሬት ቁልቁል ተሰንጥቃ ብትውጣት ምንኛ በወደደች ! ካካታውን ሰምታ ቀና ስትልና አቤል ከያዘው ትሪ ጋር ሲወድቅ ስትመለከት ፣ ሽምቅቅ ብላ አንገቷን ጠረጴዛው ላይ እንደ ደፋች ቀረች ። የሚቀጥለውን ትርኢትም ለማየት ቀና አላለችም ። ተማሪው ሁሉ ወደ ወደቀው ወጣት ሳይሆን ወደ እሷ የሚያይ መሰላት ። እንባዋ ድንገት ሊመጣባት ሲል ገታችው ።

አቤል በምግብ አዳራሹ በር ከእስክንድር ጋር ሲወጣ ማርታ ተመለከተች ። እሷም በድንጋጤ የምትገባበት ጠፍቷታል ። ተደናግጦ ለመውደቁ ምክንያት የሆነው ከእሷ ጋር ዐይን ለዐይን መገጣጠማቸው ስለ መሰላት ፣ የጋጤአተኝነት ስሜት ተሰምቷታል ።

“ ት... ትዕግሥት ” አለችት ፈራ ተባ በሚል ድምፅ ።

“ ወዴ ! ”
“ እንሒድ ፣ እንውጣ ። ”

ትዕግሥት እንባዋ እንዳይመጣ እንደ ምንም እየተጠነ ቀቀች ቀስ ብላ ቀና አለች ። እንደ ፈራችው አልሆነም ። አዳራሹ ውስጥ ያሉት ተማሪዎች በሁኔታው እየሣቁ ምግባቸውን ከማጣጣም በስተቀር እነትዕግሥትን ልብ ብለው አልተመለከቷቸውም ።

የበሉበትን ትሪ ሳያነሡ ፣ ግራ ቀኝ ሳይመለከቱ ፣ ሁለቱም አንገታቸውን አቅርቅረው ፈትለክ ብለው ወጡ ።

ከቀትር በኋላ ወደ ዘጠኝ ሰንት አካባቢ ፣ እስክንድር ከመኝታ ክፍሉ ተጠራ ። አልጋው ላይ ጋደም ብሎ እያነበበ ነበር ።

“ ማን ነው የፈለገኝ ? ” አለው ፣ ተልኮ የመጣውን ተማሪ ።

“ እንዲት ልጅ ናት ። ወደዚህ ስመጣ አይታኝ አንተን እንድጠራላት ጠየቀኝኝ ። ”

“ ስሜን የምታውቅ ናት ? ”
“ እሷ ፣ ስምህን ጠርታ ነው ፣ ንገርልኝ ያለችኝ ። ”

በፈጣን ርምጃ ከመኝታ ክፍሉ ወጥተ ፣ ደረጃውን ወርዶ ፣ ወደ ውጤ ብቅ ሲል ፣ ማርታ ደመቀን ቆማ ተመለከታት ። ግር አለው ። ከአሁን በፊት ግቢው ውስጥ መታየት ካልሆነ በስተቀር ንግግር አልነበራቸውም ።

ማርታ እሷ እንዳስጠራችው እንዲያውቅ ፈገግ አለች ለት ። ዝብርቅርቅ ባለ ስሜት ልቡ እየጠረ ቀረባት ።

“ እኔ ጋ ነው ? ” አላት ፣ የውስጥ ስሜቱን በሚገልጽ ጣፋጭ ቅላጺ ።

“ አዎ ! ስለ አቤል ልጠይቅህ ነው ” አለችው ፣ ዕዝን ብላ ።

‘ የአቤልንም የእኔንም ስም እንዴት ዐወቀች ? ’ ሲል አሰበ ። ወዲያው ግን ፣ ‘ ለምን ጅል እሆናለሁ ? እኔ እራሴ የእሷንና የትዕግሥትን ስም አጣርቼ ዐውቅ የለም እንዴ ! የእነሱ ማወቅ ያስደንቃል ? እንዲያውም ለወሬ ሴቶች ይብሳሉ ። አለ ፣ ባይነጋገሩም በዐይን እየተገራረሩ የተላለፉበትን ቀን በልቡ እያስታወሰ ።

እንደ ሴትነቷ ስማቸውን ዐውቃ እንዳላወቀች ለመሆን አለመሞከሯ አስደነቀው ። አመጣጧ ብዙ ነገር ጭንቅላቱ ውስጥ አተረማመሰበት ። የተጠቀለለ ነገር ይዛለች ።

‘ ትዕግሥት ራሷ መምጣት ፈርታ ልካት ይሆን ? ’ ሲል አሰበ ። በምግብ አዳራሽ ውስጥ ለአቤል መውደቅ መንስኤው ከእነሱ ጋር እንደ ተያያዘ ፈጽሞ አላወቀም ነበር ።

“ ምግብ ቤት ውስጥ ሲወድቅ ነበርሽ እንዴ ? ” አላትና ፣ ከእሷ መልስ ሳይጠብቅ ፣ “ የትኩሱ ወጥ ፍንጣቂ እጁን ትንሽ ጠበሰው እንጂ ሌላ ቦታ አልተጎዳም ” አላት ።

ከንፈሯን መጠጠች ።

“ እምልሽ ፣ መቼም እዚያ ሁሉ ተማሪ መሐል መውደቁ ራሱ ሕመም ነው ። አለ አይደል ! የአጋጣሚ ነገር ቢሆንም ያሳፍራል ። እና በድንጋጤ ትንሽ ተረብሾ ፣ ምሳውንም ባመጣለት ሊበላ አልቻለም ። አሁን ተኝቷል ። ድንጋጤው ሲያልፍለትና ሁኔታው ሲረሳው ደገና ይሆናል ” አላት ።

እንደ ገና ከንፈሯን መጠጠችና “ ውይ በናትህ ፣ እው ዳደቁ እንዴት ስቀጠጠኝ መሰለህ ፣ ብቻ እንኳን ተረፈ ” አለችው ።

አስተዛዘኗ ልቡን ነካው ። ‘ ምነው እኔ በወደቅኩና እንዲህ ባዘንሽልኝ ! ’ አለ በሐሳቡ ።

ልቡ ስለተረጋጋ ዐይኖቹ ውበቷን ከላይ እስከ ታች ማስተዋል ይዘው ነበር ። አፍንጫውም ከትኩሳቷ ጋር የሚተነውን ሽቶ መቀበል ጀምሯል ። ስትናገር ትንፋሷ ራሱ ሽቶ መሰለው ። ከእሑድ የሠርግ አለባበሷና አኳኳ ከራሱ ላይ ላይ ቀርቶ ነበር ። በአንገተ-ክፍቱ ሹራቧ በኩል የተላጠሽንኩርት መሰለው ብቅ ያሉት ጡቶቿ ከእስክንድር ዐይን ጋር ተፋጠጡ ። ጡት መያዛ አላደረገችም ነበር ።

“ ይህንን ለአቤል ነው ያመጣሁለት ” አለችና ፣ ይዛው የነበረውን የተጠቀለለ ነገር ሰጠችው ። ኬክ ገዝታ ለት ነበር ።

እስክንድር የባሰውን ድንግርግር አለው ። ‘ ይህን ለሚ ያህል ውለታ የሚያበቃ ግንኙነት ነበር ማለት ነው ? ’ አለ በልቡ ። አቤልን ጠረጠረው ። ሆኖም ከማርታ ጋር አቀራረቦ ያነጋገረውን ይህን አጋጣሚ ወደደው ።

ኬኩን ሰጥታው ጥቂት መንገድ ከሔደች በኋላ ፣ በእንዳች ግሬት ተስባ ዘወር ስትል ፣ እንዳጋጣሚ እስክንድርም የዞረባት ቅጽበት ስለ ነበረች ዐይን ለዐይን ተገጣጠሙ ። ሁለቱም ተፋፍረው ፊታቸውን ወደ መንገዳቸው መለሱ ።

እስክንድር ኬኩን ይዞ ወደ መኝታ ክፍሉ ሲመለስ ፣ ‘ ጆን ለካ የሞህ ስትመስል ፣ ውስጥ ውስጡን ጉዳይዎን አጠናክራለች ’ እያለ አቤልን በልቡ እያማው ነበር ።

ከክፍሉ እንደ ገባ አቤልን አስነሣውና ። “ ቀና በል እባክህ ፣ ጣፋጭ ምግብና ጣፋጭ ወረ አምጥኛለሁ ” አለውና ፣ በችኮላ እሽጉን ፈትቶ አንድ ኬክ አውጥቶ ለራሱ ገመጠ ።

አቤል ለምንም ነገር ባልጓጓ ስሜት ፣ “ ተወኝ እባክህ ፣ እስክንድር ፣ ምንም አልፈልግም ። ብተኛ ይሻለኛል ” አለው ። ፊቱን ትራሱ ላይ እንደ ደፋ ነበር ።

እስክንድር ሌላ ኬክ አውጥቶ ፣ ጓደኝነት በተሞላው ስሜት ፣ “ ኤጭ ፣ አንቺ ደሞ እንዲያው በቀላል ነገር መብሽቅ ይቀናሻል ። ተደናቅፎ መውደቅ በማንም ላይ ሊደርስ የሚችል አጋጣሚ ነው ። ይልቅ ተገሽና ይህችን ነገር ግመጭ፣ ” አለው ።

አቤል ጆሮ ዳባ ልበስ ብሎ ፣ ዝም ፣ እስክንድር ነገሩን ለማቅለል ያህል ብቻ ሳይሆን ፣ በጊዜው ያስደንግጥ እንጂ በእርግጥም ቀላል ነው ብሎ ነው የገመተው ። የአቤል ምላሽ ግን ጠነከረበት ።

ትንሽ ቆዩና ፣ ዘዴ ያገኘ ወይም አቤልን ከመጥፎ ስሜቱ ያዘናጋ መሰሎት ፣ “ እረ ሌላው ቢቀር ውቃቢዋ ያይሃል ፣ ይበላልኛል ብላ ደካማ አምጥታልህ — ” አለና ሳይጨርስ ፣ አቤል አቋረጠው ።

“ አንዴ ኬኩን ማነው ያመጣው ? ” አለ አቤል ፣ ጉጉት ባዘለ ደካማ ድምፅ ፣ ቀስ ብሎ ፊቱን ከደፋበት ትራስ አነሣ ። ምሳውን አልበላ ስላለው ኬኩን እስክንድር ራሱ ገዝቶ ያመጣለት መሰሎት ነበር ።

“ ማርታ ‘ ኮ ነች ያመጣችልህ ” አለ እስክንድር ፣ ስሚን ሲጠራ አንዳች ነገር ሽምቅቅ እያረገው ።

“ እን ! ” የድንጋጤም ፣ የመገረምም ነበር ።

“ ማርታ የ-የእንትና ጓደኛ ”

የትዕግሥትን ስም በአቤል ፊት መጥራት አልፈለገም ። አቤል ግን ወዲያው ገባው ። ሥሮቹ ተገታትረው ዐይኑ ደም መሰለ ።

“ በናትህ ስሚን አትጥራብኝ ! ” አለው ፣ ምርር ባለ አነጋገር ፣ “ እሷን ልጅ ላለማየት ስል ይህን የኒቨርስቲ ሳልለቅ አልቀርም ። ”

እስክንድር ነገሩ ተምታታበት ፣ “ ትዕግሥትን ወይስ ማርታን ? ማንኛቸውን ላለማየት ? ” አለ በልቡ ። የቀድሞ ጥርጣሬው የተሳሳተ መሰለው ። የሚናገረው ነገር ጠፍቶት ዝም አለ ።

ክፋኛ የቀሉት የአቤል ዐይኖች የታመቀ እንባ ተዘርገደ
እንዳይፈሰ ትንቅንቅ መያዛቸውን እስክንድር ገመተ ። ግቢ
ነፍስ፣ ውጪ ነፍስ! ክፋኛ አሳዘነው ። የሆነ ነገር ልደብቅ
ብላ ከውስጥ የምትቃጠለው፣ የምትብክነክነውና ነጻ የም
ትጨሰው ሕይወቱ ውስጥ ውስጡን አምርራ ስታለቅስ
በሰሜቱ ታየው ። ትካዜው ተጋባብት ። እናም ዝም ብሎ
መቆየት አልቻለም ።

“ ሰማ፣ አቤል! ልረዳህ የምችለው ነገር ካለ፣ ስሜ
ትሆን ሳትደብቅ በንጹሕ የጓደኝነት መንፈስ ንገረኝ ። ስት
ጨነቅ ማየት አልፈልግም ። የፈለገው ነገር ይሁን፣ እሠዋ
ልሃለሁ!”

እስክንድር ከአቤል ጋር ከተዋወቀበት ጊዜ ጀምሮ እን
ዲህ አምርሮና በትካዜ ተመስጦ ሲናገር፣ የመጀመሪያ ጊዜው
ነበር ። ከማርታ ጋር መተዋወቁ ከትዕግሥት ጋር አስተዋ
ውቆኝ፣ የአቤልን ችግር እፈታለት ይሆናል የሚል እምነት
ሰለደረበት፣ ‘እሠዋልሃለሁ’ ያለው ከዚህ ተነሥቶ ነበር ።

የእስክንድር ወንድማዊ የንግግር ቃና፣ የአቤልን ልብ
ክፋኛ ኮረኮረው ። በተለይ ‘እሠዋልሃለሁ’ የምትለዋ ቃል
ከእስክንድር እፍ የወጣቸው እንባ በተናነቀው ስሜት ስለ
ነበር፣ የልቡን እንጀት በገዘን ፍላጻ ወጋችው ። የሆነ ነገር
ሊነገረው ፈለገ ። ግን ምን? ክፋኝ ከማጥፋት በስተቀር እስ
ክንድር መፍትሔ የሚያገኝለት አልመሰለውም ።

ምንም አልተናገረም ። መልሶ ፊቱን ከትራሱ ላይ
ደፋው ።

“ አንተ ከባድ አርገህ የወሰድከው ነገር ይሄኔ በቀላሉ
የሚፈታ ይሆናል ” አለው እስክንድር ።

አቤል አልመለሰም ።

“ ሰማ እንጂ፣ አቤል! እባክህ ንገረኝ፣ ስም ብለህ ራስ
ህን አታስጨንቅ ። ሐሳብን ለሰው ማካፈል ራሱ ከሕመም
ያድናል ። መጥፎ ተፈጥሮ ነው ያለህ ። ለምን ሁሉን ነገር
በግልህ ለመወጣት ትሞክራለህ? ሰው ያስፈልግልል! እን
ግዲያው የጓደኝነት ትርጉሙ ምንድነው? ነገር ሆድ ውስጥ

አዎቆ መጨነቅ መጥፎ ነው ” አለው ። በእርግጥም የሚያስ
ከትለው መጥፎ ውጤት እየታየውና መምህር የናታን የነገ
ሩት እየታወሰው ።

ስለ እሱ ሕመም እስክንድር ይህን ያህል መጨነቁ
ሆዱን ስላባባው፣ አቤል ቀና ብሎ፣ “ ተወኝ እባክህ እስክ
ንድር፣ ስለ እርዳታህ አመሰግናለሁ ። የእኔ ሕመም ግን
መፍትሔ የለውም ። አትድክም / ” ሊለው ፈልጎ ነበር ።
ነገር ግን እንባው ቀድሞ ዝርግፍ ስላለ መናገር አልቻለም ።
ፊቱን ትራሱ ላይ እንደ ደፋ አለቀሰ ። ትዕግሥት ከፊቱ ቆማ
በንቀት፣ “ አልቃሻ ወንድ! ” የምትለው መሰለው ። ማርታ
በእንባው የምትቀልድበት፣ ከት ከት ብላ የምትሥቅበት
መሰለው ።

“ ሰማ፣ አቤል...! ” እስክንድር ቢቸግረው ትከሻ
ውን ነቀነቀው ።

መልሶ የለም
“ አቤል... ”
ዝም!

እስክንድር በሽቆ ሲጋራውን አውጥቶ ለኮሶና፣ በልቡ
‘ በሽቲያ! የራሱህ ጉዳይ ነው! ’ ብሎ ጥሎት ወጣ ።

ምዕራፍ ዘጠኝ

አንድ የተፈጥሮ ሳይንስ ምሩቅ መምህር ለደኅረ-ምረቃ የሚያበቃውን የጥናት ጽሑፍ መዘክር ከማቅረቡ በፊት አማካሪው ዶክተር አጥናፉ የስንዴ ተክሎን እንዲጎበኙለት ጋበዛቸው ። ፕሮጀክቱን የሚሠራው በስንዴ ተክል ነበር - የተለያየ አፈር በስንዴ አበቃቀል ላይ የሚኖረውን ተጽዕኖ አጥንቶ ለማቅረብ ።

የናታን ጉዳዩ ባይመለከታቸው ፕሮጀክቱን አቅራቢው መምህር በግል ወዳጅነቱ እንዲ ያዩለት ስለ ጋበዛቸው ከዶክተር አጥናፉ ጋር ሔደው ነበር ። ለጥናት ተክሎች ከተሠራቸው ጎጆ ውስጥ እንደ ገቡ በጣሳ ጉች ጉች ብለው የተቀመጡትን የስንዴ ተክሎች አትኩረው መጉብኘት ጀመሩ ። ከመስታወት ቤቷ ላይ አረንጓዴው ቀለም ሙልጭ ብሎ ስለጠፋ ቃጠሎው ሌላ ከተማ የገቡ ይመስል ነበር ።

“ ለምን የዚህች ጎጆ ስም ተቀይሮ ‘ ጳይት ሀውስ ’ አይባልም ! ” አሉ የናታን በቀልድ ዐይነት - ነገር ግን ወቀሳን ባዘለ አነጋገር ። አረንጓዴው ቀለም ከጠፋ በኋላ ፣ “ ግሪን ሀውስ ” ማለቱ ትርጉሙ ቢስ መሆኑን ለመጠቆም ነበር ። ‘ ጳይት ሀውስ ’ እንዳይባልም የተከፈለ ጎጆ ከአሜሪካን ቤተ መንግሥት ጎን ማስቀመጥ ይሆናል ! ” አሉ ዶክተር አጥናፉ ፣ ቀልድን በቀልድ በመመለስ ።

ምንም አስተያየት ሳይሰጡ ስምንት የተክል ቆርቆሮዎች ማለፋቸው አስጎብኝውን ሳያበሽቀው አልቀረም ። ከኋላ ከኋላቸው እየተከተለ ፣ “ ግሩም ነው ! ” የሚል ድምፅ ይጠብቅ ነበር ።

“ ይህ የየት አገር ዐፈር ነው ? ” አሉ ዶክተር አጥናፉ ፣ ዐፈሩ በደንብ ተሰማምቶአቸው ከሁሉም ፋፍተው የበቀሉትን ዐምስት ያህል የቆርቆሮ ተክሎች እየተመለከቱ ።

“ የደብረ ዘይት ዐፈር ነው ” አለ አስገብኝው። ቆርቆሮው ላይ የጸረውን ኮድ ተመልክቶ ፤ “ ይገርምዎታል ፤ በአገራችን የሰንዶ ተክል ርዝመት ውስጥ ከፍተኛውን ደረጃ ሳይዝ አይቀርም ” ብሎ ፣ የዕድገቱን ፍጥነትና ርዝመት የላከበትን ሰነድ ፍለጋ ማገደሩን ያገባበጥ ጀመር ።

“ ፎቶግራፍ አስነሥተህዋል ? ”

“ አላስነሥተሁትም ። የጅማው ዐፈር ላይ የተተከሉት ፍጥነትም ባይኖራቸው ዕድገታቸውን ስላላቋረጡ ፣ ትንሽ ልጡብቃቸውና እንደ ላይ አስነሣቸዋለሁ ብዬ ነው ” አለ አስገብኝው ፣ ፊቱ ብቻ ሳይሆን ልቡም ፈክቶ ። የፎቶግራፍ ጥያቄ ለጥርጂክቱ ፍጻሜ መቃረቢያ ስለሆነ ፣ ዶክተር አጥናፋ ይህን ማንሣታቸው በተዘዋዋሪም ቢሆን በውጤቱ እንደረኩ ለመገመት አስችሎታል ።

“ አሁኑኑ ብታስነሣው የሚሻል ይመስለኛል ። ካለ በለዚያ የጅማውን ስትጠብቅ ዕድገቱን የጨረሰው የደብረ ዘይቱ ሊተኛና ፍሬው ሊረገፍ ይችላል ” ሲሉ አስተያየታቸውን ሰጡት ።

ይህ ሁሉ ሲሆን የናታን ምንም ላይተነፍሱ ዐይናቸውን ከእንደ ቆርቆሮ ተክል ላይ እንደ ተከሉ ቀርተው ነበር። እያንዳንዱ ቆርቆሮ የያዘው ስምንት ፍሬ ነው ፤ የየናታንን ዐይን የጠለረፈው ቆርቆሮ ሰባቱን ፍሬዎች ጅፍ አርጋ አብቅላ እንደገን አቅጭጫ አስቀርታታለች ። የናታን በመቀጨጭ ላይ ያለችውን የሰንዶ ዘለላ አትኩረው ሲመለከቱ አቤል በሐላባቸው መጣባቸው ። ስለዚህ ነበር ከአስተያየት ተቆጥበው የቆዩት ፣ ‘ አቤል ራሱ እንደ ሰንዶዎ ዘለላ በመቀጨጭ ላይ ያለ ሎጋ ወጣት ነው ’ አሉ በልባቸው ።

ትንሽ ቆይተው ፣ “ ይህችን ነገር ታያታለህ ? ” አሉ ፣ ፊታቸውን ወደ ዶክተር አጥናፋ መልሰው ።

“ የቷ ? ”

አስገብኝውም “ ምን ተገኘ ? ” በሚል ሰሚት ወደ ቆርቆሮው አተኮረ ።

“ ይቺ ፣ በመቀጨጭ ላይ ያለችዋል ” አሉ የናታን ፣ ወደ ቆርቆሮው ውስጥ በጣታቸው እያመለከቱ ።

“ እም ፣ አዎ ከእንግዲህ የምታድግ አትመስልም ” አሉ ዶክተር አጥናፋ ፣ ብዙም ባልተደነቀ ስሜት ።

“ ከምን የመጣ ይመስልሃል ? ” አሉ የናታን ፣ ዐይናቸውን ወደ አስገብኝው እያሸጋገሩ ።

“ አካባቢው አልተሰማማት ይሆናል ! ” አሉ ዶክተር አጥናፋ ፣ በቀልድ ዐይነት ፣ “ ወይም ደግሞ ፍሬዎ ከንደኛቸው ተለይታ በተለየ ዐፈር ውስጥ መብቀል ፈልጋ ይሆናል ። ”

ከት ብሎም ባሥይቅ አስገብኝው ፈገግ አለ ። የናታን ግን የተቋጠረው ግንባራቸው አልተፈታም ። ይብሱን ነገሩን አጠንክረው ።

“ የአካባቢም ተጽዕኖ ሆነ ፣ የዐፈሩ አለመስማማት ፣ ወይም ሌላ ችግር ፣ የሰንዶዎ መቀጨጭ ከአያያዝ ግድየለሽ ነት የመጣ ነው ። ገና ከእንጭጭነቷ ችግሯን አስተውሎ አካባቢዋን ወይም አፈሯን መለወጥ ቢቻል ኖሮ ለዚህ አትደርስም ነበር ። ግን አንድ ነች ፣ አንድ ነገር አንድ ነውና አፀዛኛውን ጊዜ አናስብበትም ። አናስተውለውም ። ጣሳው ሙሉ ተክል ሊበላሽ ቢሆን ኖሮ ግን ወዲያው መፍትሔ በተፈለገለት ነበር ። ”

አስገብኝው በድንጋጌ ክው ብሎ ቀረ ። “ አምርረዋል ፣ ወይስ ይቀልዳሉ ? ” አለ በልቡ እሱም ። አማካሪው ዶክተር አጥናፋ ፣ ቸል ያሉትን ነገር የናታን አምርረው መያዛቸው ምክንያቱ አልገባህ አለው ። “ ምነው ባልጋበዝኳቸው ! ” አለ በልቡ ። አነጋገራቸው ዶክተር አጥናፋን ይለው ጥብኛል ብሎ ስለፈራ የናታንን በጥላቻ እያያቸው ።

“ ይህኮ አብዛኛውን ጊዜ ሊደርስ የሚችል አጋጣሚ ነው ። ደግሞስ የአንዱ መቀጨጭ ምን ያህል ይጉዳል ብለህ ነው ? የዐፈሩ ተጽዕኖ በአብዛኛው ሰንዶ ዕድገት ሊለካ ይችላል ” አሉ ዶክተር ፣ አሁንም ለነገሩ ክብደት ሳይሰጡት ።

“ ይጉዳል እንጂ ፣ እንዴት አይጉዳም ? ” አሉ የናታን አምርረው ። “ የቆርቆሮውን ተክል ከሌሎች የምታሰጥው

ይህች አንድ ስትጨርስ ነበር ። ስትጉድል ግን ሰባት ታረገዋለች ። አንድ ሳንቲም “ዋጋ የለውም” እንላለን ። ግን “ዋጋ እንዳለው የምንረዳው አራት ሳንቲም ይዘን ስንቀር ነው ።”

አስገብኝው የባሰውን በጥላቻ ገላመጣቸው ። እሳቸው ግን ልብ አላሉትም ። እሱን መጉዳታቸውም አልታወቃቸውም ። ደክተር አጥናፉ ራሳቸው ። “ሰውዬው አበደ እንዴ?” በማለት ዐይነት በሆኑት ለየሳቸው እየሳቸው ። ምንም ሊጠይቁ ወይም ሊናገሩ ስላልቻሉ ዝም አሉ ።

ከጥቂት ዝምታ በኋላ የናታን ልምጭጭ ፈገግታ እያሳዩ ፣ በምጸታዊ አነጋገር “አየህ ፣ የአቤልም ነገር እንዲሁ ነው” አሏቸው ።

ደክተር አጥናፉ የየናታን ውስጣዊ ስሜት እንዲህ የተለዋወጠበት ምክንያት ያው ገባቸው ። ስለ አቤል ጉዳይ ደጋግመው አነጋግረዋቸው ነበር ። ነገር ግን ፣ ለጉዳዩ ብዙም ክብደት ወይም አትኩሮት ባለመስጠት ቸል ብለውት ስለቆዩ አሁን ጥያቄም ይሁን መልስ ማንሳት አልፈለጉም ። ሐሳባቸውን ሁሉ ወደ ተክሉ በመሰብሰብ ዐይነት ከአስገብኝው ጋር ሐሳብ በመለዋወጥ የናታን የተነሡበትን ሐሳብ ለማዘናጋት ሞከሩ ። ይሁን እንጂ ፣ የናታን ውስጥ የሚንባባገው ሐሳብ በቀላሉ የሚበርድ አልነበረም ። ጉብኝቱን ጨርሰው ከተክሉ ቤት ሲወጡ እንደ ገና አነሡባቸው ።

“ሁላችሁም የዚህን ልጅ ጉዳይ ቸል ማለታችሁ ነው? ያቤልን? እንዴት ነው? አሁንም አልተሻለው?” አሉ ደክተር አጥናፉ ሸሽተው የማያመልጡት ነገር መሆኑን ገምተው ።

“ይሻለዋል? ጉንፋን” ኮ አይደለም ያመመው ። “ይህኛው አነጋገራቸው ቁጣ ብቻ ሳይሆን ተስፋ መቁረጥም ነበረበት ።”

የየናታን አነጋገር ደክተር አጥናፉን አላስቆጣቸውም ። የቅርብ ጓደኝነት ስላላቸው አንዳቸው የአንዳቸውን ጸባይ ጠንቅቀው ያውቃሉ ። የናታን ከውስጥ ሥቀው ከላይ ጥርሳቸውን ማሳየት አይችሉም ። የተማረሩበትን ወይም የበሽቁበትን ነገር ማንም ፊት ይሁን ከማንም ጋር ፣ ፊትለፊት በቁጣ ተናግረው ነው የሚወጡት ። ከዚያ ንዑቱ ቢበርድላቸው ያው

ሰው አከባሪነታቸው ፣ ፍቅር የተጥላበት ሰላምታቸው ፣ የናታንነታቸው ይመለሳል ። ነገር ግን የዚህ ልጅ ጉዳይ ይህን ያህል ለምን እንዳንገባባቸው ደክተር አጥናፉ ጥርት ብሎ ሊታያቸው አልቻለም ።

“ችግሩ ኮ!” አሉ ደክተር አጥናፉ ፣ የየናታንን ቁጣ ማስታገሥ በሚችል ለዘብ ያለ አነጋገር ። “ችግሩ የሁሉም አለመተባበር ነው ። ከአሁን በፊት በይዘርሰቲው ውስጥ እንዲህ ዐይነት ጉዳይ ትልቅ አትኩሮት ተሰጥቶት ስላልተሠራ አሁንም ...”

የናታን አላስጨረሳቸውም ።

“እኔም እኮ የምለው ይህንኑ ነው ። ለምን አትኩሮት አይሰጠውም? በማኅበራዊ ኑሮ ውስጥ ካሉት ችግሮች አንዱ አይደለም ወይ? አየህ! ፍቅር ሲሠምር ፣ ሲገኝ ሲያብብ ደስታ ፍሥሐ ነው ። ከመገኘቱ በፊት ወይም ተገኝቶ ሲጠፋ ኃይለኛ ጥማት ፣ ሥቃይ ፣ ሕመም ነው ።” አሉና ፣ ነገሩን ከውሉ ጋር እንደማያያዝ ትንሽ ካሰቡ በኋላ ፣ “አዎ! እና ፣ ምንም ይሁን ምን ፣ ግለሰብን ከጻጻማው ወይም ከግቡ የሚያዘናጋ ወይም ራሱን የሚያስጠፋ ሁኔታ እስከሆነ ድረስ ፣ መድኃኒቱ መፈለግ አለበት ። አሁን አቤል በዚህ ሁኔታ ተጨናግፎ ትምህርቱን ቢያቋርጥ ወይም ተደባብሶ ቢመረቅ ፣ ሁለተኛ ወደ ትምህርትና ምርምር ዓለም ፊቱን እንደማይመልስ አታውቅም?”

“አሱ እንኳን በጤናቸው የሚመረቁትም የአብዛኛው አትየቶቻቸውን ጸባይ ነው ። ሺ አስመርቀናል ፤ ነገር ግን ምንም ተአምር የሠራ አላየንም” አሉ ደክተር አጥናፉ በንቀትና ተስፋ በቆረጠ ስሜት ።

“ይህ የሚሆነው ለምን ይመስልሃል?! በእኔ ግምት የመጀመሪያ ደረጃ ትምህርቶቻቸውን በፍቅር እንዲጀምሩ ስለማናደርጋቸው ነው ።”

ሳያስቡት ደክተር አጥናፉ ቢሮ ስለ ደረሱ ፣ በሩን ለመክፈት ቁልፉን እየጠመዘዙ አሁንም በተሰላቸና ነገሩን ቶሎ ለመቁረጥ በዳዳ ስሜት ፣ “ብቻ ሁሉም ነገሩን እንዳንተ

ቢያሱበበት ምናልባት ውጤት ያገኝ ይሆናል ። ግን እንዳየ ሁት ፣ ይህን ጉዳይ ብሎ ከሚቲ ላይ አቅርቦ መፍትሔ ለመ ፈለግ የሚሻ ሰው ፣ እንጂ ”

“ ይህ ከምን የመጣ ይመስላል ? ” አሉ የናታን ፣ ተከትለዋቸው ወደ ቢሮ ውስጥ እየገቡ ፤ “ ይህ ራሱ ምሁርነ ታችን የሚያስከትልብን በሽታ ነው ። ራሳችንን በጣም ከፍ አድርገን ስለምንገምት ፣ ከኛ በኋላ ሰው የሚፈጠር አይመ ስለንም ። ዐይናችንን ገልጠን ከተማሪዎቻችን መሐል ታላ ላቅ ስምች ሊበቅሉ እንደሚችሉ ማየትና መገመት አለብን ። ይህ ስሜት ሲኖረን ብቻ ነው ተማሪዎቻችን እንቅፋት እንዳ ይመታቸው ለንጠነቀቅላቸው የምንችለው ”

“ ስደባና ! ” አሉና ደክተር አጥናፉ በቀልድ ፣ “ ለማ ንኛውም እስኪ ቁጭ ባል ” ሲሉ የናታንን ጋበዟቸው ።

“ አልቀመጥም ” አሉ የናታን ፣ ሰዓታቸውን እየተ መለከቱ። “ አገ እንዲያውም ሰዓት አሳለፍን ። በፀሥር ሰዓት አንድ ተማሪ ቀጥረ ነበር ”

“ እሺ እስቲ ፣ እንግዲህ በሚቻለን መንገድ እንታገላ ለና ! ” አሉ ይክተር አጥናፉ ፣ ጉዳዩ ከውስጥ ባይፈነቅላቸ ውም የናታንን ለማስደሰት ያህል ።

“ በውነት ፣ እንዲያው በሚቻለን መንገድ ይህንን ልጅ መርዳት አለብን ። እባክህ ቸል አትበል ” አሉ የናታንም ፣ ረጋ ባለ አንደበትና ረዳት በሚፈልግ ስሜት ።

ከዚያ ፣ ወዲያው ወጥተው በመኪናቸው ወደ ስድስት ኪሎ በረሩ ። ከቢሮአቸው ሲደርሱ እስከንድር መገኘያውን ተደግፎ ቆሞ አገኙት ።

“ ሶሪ ፣ ዘገየሁብህ አይደለም ? ” አሉት በሩን ለመ ክፈት እየተቻኮሉ ። ዐሥር ደቂቃ አሳልፈውበት ነበር ። ወዋት ገለጸ ክፍላቸው ውስጥ ክፍለ-ጊዜአቸውን ጨርሰው ሲወጡ ነበር በዚህ ሰዓት እንዲያገኛቸው የቀጠሩት ። የፈለ ጉት ለአቤል ጉዳይ መሆኑን ፈጽሞ አልተጠራጠረም ። ምክ ንያቱም አቤል ከእሳቸው ገለጸ ክፍለ — ጊዜ ሦስቱን ቀን ፀተክታታይ አልገባም ። ከፍል ውስጥ ቢጠይቁት እስከን ድር የሰጣቸው መልስ ፣ “ ራሱን ትንሽ ስላመመው ነው ”

ብሎ ነበር ። ነገር ግን ደጋግሞ መቅረቱ ከዚህ የከፋ ሁኔታ ቢያጋጥመው ነው ብለው ስላሰቡ ፣ ስለሱ ሊጠይቁት ነው የቀጠሩት ።

“ ስለ አቤል ልጠይቅህ ነበር 'ኮ' ” አሉት የናታን ነና ቁጭ ከግለታቸው ፣ “ በእርግጥ በጤናው ነው ? ”

እስከንድር የተጠየቀው ያው የጠበቀውን ነገር ቢሆ ንም ፣ ስለ አቤል መስጥትም ሆነ መናገር የማይፈልግበት ወቅት ነበር ። ሁኔታው ምሽቀዋል ። ምንም ግልጽ የሆነለት ነገር የለም ። እንደ ጓደኝነቱ ቀርቦ ቢያዋየው ፣ አባትነት በተ ሞላው ሁኔታ ቢያስታምመውም ፣ ቢያሻሸውም ፣ ቢኮረከ ረውም ከአቤል ጠብ ያለ ነገር የለም ። አቤል አይናገርም ። አቤል ታናፍ መሞት የሚፈልግ ሰው ነው ።

“ ስለ እሱ ሊጠይቁኝ መሆኑ ገብተኛል ” እለ እስከ ንድር ። “ በቀደም ዕለት ምግብ አዳራሽ ሲገባ የሆነ ነገር አደናቅጭት ወደቆ ነበር ። ያን ያህል ጉዳት እንኳ አላገኘ ውም ፤ ግን እንጂ ፣ ክፍልም አልገባም አሉ ፣ ተኝቶ ነው የሚ ውለው የመንፈስ መረበሽ መሰለኝ ። ”

“ እህ ፣ እንዲያ ነው ? ” አሉ የናታን ፣ ነገሩ ለባቸውን ቢከብደውም ጎዘናቸውን ለመደበቅ ሞክረው ። “ ምን መንፈሱ የተገቡዳ ሰው 'ኮ ዕንቅፋትም ይበቃዋል ። ”

“ እንደዚያ ሆኖ ነው መሰለኝ ። ”

የናታን ለደቂቃ ያህል ዝም አሉ ። ብዙ ነገር ሐሳባቸው ውስጥ እየተተራመሰባቸው ነበር ። እስከንድር የየናታን ስሜት ምን ያህል በጭንቀት እንደ ተወጣጠረ ከገጽታቸው ላይ ማንበብ ችሏል ። “ ይህን ያህል ለአንድ ተማሪ መጫነ ቃቸው ለምንድነው ? ” ሲል አሰበ ። ነገር ግን የአቤል ሁኔታ አሱን ራሱን እንዳሰጩነቀው ባሰበ ጊዜ የናታንም ተመሳሳይ ስሜት ሊያድርባቸው እንደሚችል ገመተ ። ሐቀኛ ምሁር ነገ የሚተካውን ጠንካራ ተማሪ በጥቃቅን ማገባራዊ ችግር ተደ ናቅፎ ሲቀር ማየት አይፈልግም ።

የየናታን ሁኔታ ፣ በእስከንድር ስሜት ውስጥ አንዳች ግፊት ፈጠረበት ። “ ማንኛውንም መሥዋዕትነት ከፍሎ እዚ

ልን ግዳን !' ... ግን እንዴት ? መፍትሔ ከመፈለግ ለእስከ
አሁንም አልበዘንም ነበር = ' በቅርቡ ከማርታ ጋር መተ
ዋወቁ ምናልባት ለመፍትሔው ጥርጊያ መንገድ ይሆናል ' ብሎ ገመተ = በሳምንቱ ውስጥ ከማርታ ጋር በሩቅ አንገት
ከመሰበር አልፈው ፣ ሞቅ ያለ ሰላምታ መለዋወጥ ጀምረዋል =
እንዲያውም ፈገግታዋ እየሞቀው ዐይኗ ወንድነቱን እየተፈታ
ተነው ፣ በዳሌዋ ላይ በልቡ ዝቅባታል = ' በእሷ ስርብ
ሚና ነው የምጫወተው ' ብሎ አስቧል =

ባገኘችው ቁጥር ስለ አቤል ትጠይቀዋለች = አቅልሎ
ይመልሰላታል = ትዕግሥትንም ከአሷ ጋር ስለሚያገኛት
ሰላም ይላታል = ሰላም ትለዋለች = ስለ አቤል ግን ጠይቃውም
አታውቅ = ለአፍታ ያህልም ቢሆን ከማርታ ጋር ጨዋታ
ሲያነሣ እንኳ አብራቸው አትሳተፍም = ፈንጠር ብላ ቆማ
ትጠብቃለች = ይሁን እንጂ ፣ እሷም ፍቅሯን አምቃ እን
ደምትሠቃይ እስክንድር የሰውነቷን መክሳትና መላ አኳኋ
ኗን በማስተዋል መገመት ችሏል = መጀመሪያ ላይ ዝምታዋ
አስፈራርቶት ነበር = በኋላ ግን አቤል በማርታ ላይ ያለውን
ዐይነት መጥፎ ስሜት ፣ ትዕግሥት በእሱ በእስክንድር ላይ
እንደ ሌላት ከሰላምታ አለዋወጧ ገብቶታል =

“ ታዲያ እንዴት ይደርሳል ? ብዙ ገለጸ አምልጦታል =
ሳምንት ቀላል ጊዜ አይደለም ” ሲሉ የናታን የጸጥታውን
አየር አደፈረሱት =

“ እሱ እንኳ እኔ የወሰድኩትን ማስታወሻ እያነበበ
ከመጻሕፍት ጋር ሲያገናዝብ ይደርስብናል ” አለና እስክ
ንድር ፣ መናገር የፈለገውን ሳይጨርስ ፣ አንድ ነገር ራሱን
መታው = ይህን መናገር የደፈረው የቀድሞው አቤል በጭ
ንቅላቱ ውስጥ ስለ ተቀረጸ ነው = በርግጥም አቤል በተለይ
የቀለም ትምህርትን ለመረዳት ፈጣን ነበር = ብሩህ አእምሮ
ነበረው = አሁን ግን የብሩህ አእምሮው ዐይኖች በሆነ ነገር
ተሸፍነዋል = የብሩህ አእምሮው ልብ በሆነ ነገር ተደፍኗል =
እናም እስክንድር ይህ ሐሳብ ድንገት በታየው ጊዜ ለየና
ታን አጉል ቃል እንዳይገባ ፈርቶ ፣ “ ብቻ እንጂ ” አላቸው ፣
በሚያመነታ ስሜት =

“ እንዴት ? ” አሉ የናታን =

“ ማለቱ ፣ በአሁኑ ጊዜ እንኳ ሳምንት ወደ ኋላ የቀረባ
ቸውን የትምህርት ዐይነቶች ለማሟላት ብዙ መጽሐፍ ያገ
ላብጣል ብዬ ቃል መግባቱ ያስፈራኛል ” አላቸው =

የናታን ነገሩ ስለ ገባቸው ደብዛዛ ፈገግታ አሳዩ = ግን
ብዙም ሳይቆዩ ፈገግታው ጭልም ብሎ ጠፍቶ ፊታቸው
ተለዋወጠ = ግንባራቸው ላይ ትልቅ የደምሥር ተምዘግዝገ-
ወጣ ፤ ቅጽበታዊ ውሳኔ ከአእምሮአቸው ታዞ ምላሳቸው ጋ
ደርሶ ነበር =

ቃላቱን ከመወርወራቸው በፊት ያለምክንያት መነጽ
ራቸውን አወለቁ = እንደ ወትሮአቸው ዐይኖቸውን ሳያሹ
መልሰው አደረጉት = ወደ ኋላቸው ተለጥጠው ተቀመጡ =
እናም ተነፈሱ =

“ ይህን ዓመት ትምህርቱን ማቋረጥ ይኖርበታል ፣ በኔ
ግምት =

እስክንድር ግር አለው ፣ ዝም ብሎ እያያቸው ፣
‘ እና በምን ዐይነት መንገድ ልንመክረው እንችላለን ? ’
አለ በልቡ =

‘ ምን ዐይነት ምክር ነው ፣ ትምህርትን አቋርጥ ብሎ ምክር ? ’

“ እህሳ ፣ ምነው ዝም አልክ ? ” አሉት =

ትንሽ ሲያመነታ ቆየና ፣ “ ግን ይህችን ዓመት እንደ
ምንም ጨርሶ ቢገላገል አይቻልም ? ” አላቸው =

“ ትምህርት የሚገላገሉት ዕጽ ነው እንዴ ? ”

“ ማለቱ ” አለ እስክንድር ፣ ሐሳባቸው ስለ ገባው
ቶሎ ብሎ በማደናገር ዐይነት = “ ሌላ ዓመት መጨመሩ ራሱ
የበለጠ ሊረብሸው ይችላል ብዬ ነው ፣ ገደኞቹ ሥራ ይዘው
ሲያይ = ”

“ ይህ ጊዜያዊ ሁኔታ ነው = ጊዜያዊ ችግር ነው = እኔ
የማስበው ግን ከዘላቂ ሕይወቱ አንጻር ነው = በእኔ ግምት
አቤል ከጤናማ አእምሮው ጋር መመረቅ አለበት = ከዚያ
በኋላ ሥራ ይዞ ገንዘብ ማግኘት ሳይሆን ለዓለም አንድ ነገር
ማበርከት ይሆናል ሕልውና ” አሉና የናታን ፣ ከመጽሐፍ

መደርደሪያቸው ሳይ እንደ ጥራዝ እንሥተው ገለጡ ለቤል በድጋሚ ሠርቶ የሰጣቸው የጥናት ጽሑፍ ነበር ።

“ ይኸውላህ ” አሉት ፤ የጽሑፉን መግቢያ ዐልፈው መሐል ገጽቹን እያሳዩት ፤ “ ከዚህ እስከዚህ ያለው ጽሑፍ የተቀዳሠ ፤ ‘ እንቲ ዱሪንግ ’ ከሚለው የኤንግልስ መጽሐፍ ውስጥ ነው ። ሐሳቡን ማለቱ እንዳይመስልህ ፤ ዐረፍተ ነገሩን ቀርቶ ታላቱን እንኳ አልቀየረውም ። ከመሰላቸትም ስልጅ ትምህርቱን የመጥላት ምልክት ነው ። ለቤል እንዲህ ዐይነት ተማሪ አልነበረም ። እንዳለች ከመጽሐፍ ቀድቶ ማምጣት ቀርቶ ታላላቅ ምሁራን በደረሱዋቸው ታላላቅ ሥራዎች ሳይ የሚያቀርበውን ሐሳብ ለመፍታት እንኳ ያስቸግር ነበር ። አምና በእንዲት ዲያሎግ ሽንጡን ገትሮ ይዞን ዐሥራ አምስት ቀን ሙሉ እንዳንጫጫን ትዝ አይልህም? ፤ እኔ ያኔ እሱ ባነሣት ጥያቄ የራሱን ምሁራዊ ብቁነት ተጠራ ጥሬ እንደገና መጻሕፍት ሳገላብጥ የከረምኩበት ጊዜ ነበር ። አሁን ግን የዚያን ጊዜው አቤል አይደለም ። ችሎታው አለው ። ግን አንዳች ችግር ደርሶበታል ። ስለዚህ ችግሩ ከተገለጠ በኋላ ነው ትምህርቱን በሚገባ ሊያጠናቅቅ የሚችለው እንጂ ፤ አድብስብሰው ቢያሳልፉት ምንም ጥቅም የለውም ። ”

እስከንድር የጥናት ጽሑፉን ወረቀት እያየ ፈዞ ቀረ ። እንዳለ የመጽሐፍ ግልባጭ ነበር ። ለቤል ይህን የጥናት አርዕስት ወስዶ እንደገና እንዲሠራ የናታን በመከፋት ጊዜ ፣ መልሶ ወስዶ ሲያምጥበት ዐሥራ አምስት ቀን ያህል አስቀመጠው ። በመጨረሻም ከጠቀሱት መጽሐፍ ውስጥ እንዳለ ገልብጦ ሰጣቸው ። አያውቁም ብሎ አልነበረም ይህን ያረገው ፤ ከአገሩ እንዲወጣለት ብቻ እንጂ ።

“ እና አሁን ትምህርቱን እርም ብሎ ከመተዉ በፊት እንዲያቋርጥ በዘዴ ብንመክረው ” አሉ የናታን ።

“ ለዚህም ምን ምክር ያስፈልገዋል ? ” አለ እስከንድር ። “ እሱ ራሱ ለመተው በቋፍ ነው ያለው ። ”

“ የለም ። እሱ የራሱን ውሳኔ ወስዶ ከተወማ ፣ አሁን ባለበት ሁኔታ ፣ ለአንድም ለሁሌም ነው የሚተወው ፤

ጭራሽ ወደ ትምህርት ፊቱን አይመልሰም ። ምክሩ የሚያስፈልገው ጤናማ በሆነ አመለካከት ትምህርቱን አቋርጦ እንደምሮው ሲረጋጋ እንዲመለስበት ነው ” አሉና የናታን ፣ አንድ ሐሳብ ድንገት ስለ መጣባቸው ፤ “ ደግሞ አይምስልህ ፤ ለማቋረጥ ድፍረት የሚኖረው አይምስልህ ። ማለቱ ፣ ትምህርቱን ለመተው ድፍረት ባያጣም ዩኒቨርስቲውን ለመልቀቅ ድፍረት አይኖረውም ” አሉ ።

“ አልገባኝም ” አለ እስከንድር ፣ ግር ብሎት ።

“ በዐይኑ ያፈቀረት ልጅ ያለችው እዚህ ግቢ ነው አላልከኝም ? ”

“ አም ፣ መቼም በግምቴ ይመስለኛል ። ”

“ ታዲያ እሷ ያለችበትን ግቢ እንዴት ችሎ ይለቃል ? ! ”

“ እ ? ”

“ እንዳው ስታሰበው ችሎ እሚለቅ ይመስለሃል ወይ ? ”

“ እህ ! . . . ”